
लेखकाली दोन उतरां 


धा कथांचो “ पाचूचो बांद " हो म्हजो दुसरो कथांझेलो . 
त्या म्हज्या “ पाचूच्या बांदा " कच हांव हो म्हजो कथांझेलो 
ओंपता . 

ताळगांवच्या त्या पाचूच्या बांदार एका काळार हांव सदांच 
फांतोडेर चुकनासतना जॉगिंगाक वतालों . तो बांद , ती मनशां , 
ती शेतां , ती झाडां , ती सुकी आतां अस्तित्वांकच उरूंक 
नाशिल्ल्यान आतां वचना . नव्या बिल्डिंगांनी , स्टेडियमांनी हो 
बांद आतां भरपाक लागला . 

" हांव तुजो एक कथा - झेलो छापपाक सोदतां . तुज्यो 
वेंचिक कथा धाड . " अशे चंद्रकांतबाब केणी हाणी जेन्ना 
म्हाका सांगलें तेन्ना हांवे यो म्हज्यो कांय कथा तांकां 
बेगोबेग धाडून दिल्यो . 


दत्ता नायक 


पणजी , 
२४ सप्टेंबर , २००७ 

ट्र 


धो धो पावस पडटालो . श्रावणातल्या पावसान सगीयाक पाचवें ताल्ल जालं . तण , 
झाडां , पानां सगळो सैम पावसाच्या ल्हारांच्या अभिशेकांत न्हावन तुप्त जाल्लो . हांवें 
गाडी बंगल्याच्या सायडीक उभी करून आवट हावसालागीं थारायली आनी म्हाका खूब 
एकसुरें एकसुरें दिसूक लागले . 

कुई 555 च्युंक ! च्युई ... कुक ! कुई 55 च्युक ! च्युईऽऽ कुक ! गाडयेचे 
व्हायपर तालार आवाज करत हारशे पुसतालें . 

दुर्रर्र SSS ट्रट ट्र ! दुर्र 555 ट ट ट ! असो विचित्र आवाज लागीच खंयतरी 
लिपून बशिल्लो एक बेबो काडटालो . हांवें गाडयेचे दार उनें केलें आनी तमोच पावसान 
भिजत धांवत आवट हावसांत घुसलो . चावी म्हजेकडेंच आशिल्ली . हांव भितर गेलो . 
भायल्या पावसाखातीर भितर मिणमिणो उजवाड आशिल्लो . हांवें लायट पेटयली . 

एक मेज , दोन कदेलां , कुड नितळ आनी ठाकठीक आशिल्ली . वंटीर महारथी 
कर्णाच्या रथाचे चक्र भूय गिळटा असो प्रसंग दाखोवपी एक चित्र आशिल्लें . अजुनूय 
दोरयेर सुकत घाल्ले बापूरावाले वाले तशेच आशिल्ले . पूण बापूराव मात नाशिल्ले . 
चार दिसांपयलींच ......... 

..... अकस्माती आताक येवन बापूराव जार्दिनात 
पडले . आमच्या मा।यान म्हाका कळयलें . हांवें रोकडेच तांका आवाजान उलो माल्लो . 
हांव लागी वतकच दोनूय हातांनी म्हजें तोंड सांसपिलें . कपलार ओंठ तेंकयले . आर्त 
नदरेन म्हजेकडेन पळयत खिणांत तांणी मान वांकडी केली . 

बापूराव मरतकीच पयलेंच खेप हांव हे कुडीत येतालों . हांवें मेजाचो खण 
उगडलो . रितो आशिल्लो . दुसरो ओडलो जाल्यार तातूंत एक फायल आशिल्ली . बापूरावांची 
प्रायव्हेट फायल आसूंक जाय 

बापूरावांचे मूळ घर खंय , गांव खंयचो , सोयरे कोण ह्या विशी म्हाका कांयच 
खबर नाशिल्ली . 

चार वर्सापयलीं !! ......... 

' हांव म्हज्या ऑफिसांत बशिल्लो . म्हजो बापूय हालींच मेल्लो . म्हज्या वयाच्या 
धाव्या वर्सा आवयक देवान ओडून व्हेल्ली . म्हाका खूब एकटेपण आनी पोरके दिसतालें , 
बापायच्या खूब व्हड इस्टेटीची जाएमालदारकी म्हजेर पडिल्ली . इतल्यान म्हजो जाणटो 
गडी रघुवीर भितर आयलो आनी म्हणूक लागलो , ‘ बाबुजी ' , बापूराव आयल्यात . ' 

' हे बापूराव कोण ? ' हांवें रघुवीराक विचारलें . 

' बाबुजी , तुमच्या जल्मामेरेन हे व्हडल्या पात्रांवाचे कारबारी आशिल्ले . 
इस्टेटीच्या सगळ्या व्यवहाराची तांका खबर आशिल्ली . तुमच्या आईन तुमकां जल्म 
दिल्लो तेन्नांच बापूरावाच्या बायलेनूय एका चलयेक जल्म दिल्लो , पूण आवय भुरगें दोगांय 
वाटावली ना . बापूराव खरे धीराचे मनीस , तांचो बायलेचेर खूब मोग आशिल्लो . तिच्या 
मरणाउपरांत व्हडल्या पात्रांवाचे आयकनासतना ते हांगासून पयस गेले . ते आतांच 
परते येतात , तेंय बी व्हडलो पात्रांव भायर पडलों हे दिसाळ्यांत वाचून कळ्ळे म्हणून . 
बाबूजी ! बापूरावांक आतां हांगाच दवरून घेयात . कारबारांत तुमकां व्हड आदार 
मेळटलो , ' रघुवीरान म्हळे . 

' तांकां भितर धाड , ' हांव . 

एक अशक्त पूण घटमूट काटक दिसपी व्यक्ती भितर आयली . भितर येतकीच 
ती एकटक म्हाका पळयत रावली . तांच्या तोंडार खूब कितेंतरी सोशिल्ल्याच्यो 
भावना आशिल्ल्यो . 

' येयात ! बसात ! ' हांवें म्हळे . आर्ततेन म्हजेकडेन पळवपी तांचे दोळे दुकांनी 
भरिल्ल्याचो भास म्हाका खिणभर जालो . पूण रोखडेच ते म्हजेकडेंन पळवन मायेन 
हांसले . 

' बाबूजी , बरे आसा मूं ? कितलो बेगीन उडून गेलो पळय काळ वाऱ्यासारको . 
तेवीस वर्सामागीर हांव हांगा येतां . मनान हांव हांगाच आशिल्लो . म्हाका तर दिसता , 
हांव कालूच गेल्लो , आज आयला , ' बापूराव . 

हांवे बापूरावांकडेन ते इतली वर्सी खंय आशिल्ले , कितें करताले हाची आस्तेन 
चवकशी केली . आपूण भारतभर यात्रा - तीर्था करत कसो भोंवलो तें तांणी म्हाका 
सांगलें . 

' बापूराव , म्हजो बापूय तुमची कितलेशेचदा याद काडी , तांणी तुमचे पयलीचे 
आवट हावस रितेंच दवरला . तेवीस वर्साफाटीं तुमी आमचे इस्टेटीचो कारबार पळयताले . 
आतां आयल्याच तर हांगाच कित्याक रावनात ? हांव दर म्हयन्यांक तुमकां ३५० रुपया 
पगार दिवंक शकता . ' हांवें बापूरावांक सुचयलें . 

' हांव , हांगाच रावपाक आयला , ' मंद हांसत बापूराव उलयले . मरसर ते 
म्हज्यालागींच आसले . स्वताचे अन्न स्वता शिजोवन खावप , संन्याशावरी रावप , फांतोडेर 
पांच वरांसावन राती धा वरांमेरेन कसले ना कसलें काम करीत रावप हो तांचो दिनक्रम 
आशिल्लो . आपल्या धीट पूण शाण्या कारबारान तांणी म्हज्या इस्टेटीची व्यवस्था चोख 
दवरिल्ली . 

हांवें ती फायल उक्ती केली . कितलींशीच पत्रां तातूंत वेवस्थित दवरिल्ली 
आशिल्ली . पयल्याच पत्रावेलें वळणदार अक्षर म्हज्या कै . बाबाचें आशिल्लें . पत्रावेली 
तारीख सत्तावीस वर्साफाटली आशिल्ली . कागदसुध्दा हळदुवो दिसतालो . 

श्री . रा . रा . बापूराव कुलकर्णी हांका , नारायण श्री . देशमुख , 
रावपी विर्डी , हांचे अनेक आशिर्वाद . मुद्दम पत्र बरोवपाचे कारण म्हायार आमी हांगा 
खुशाल आसात . तुमचेंय बरें इच्छितां . पयरूच श्री . मनमोहन हांचो पयलो वाडदीस 
मनयलो . तुमची खूब याद आयली . पत्रावांगडा चि . मनमोहनाचो फटो धाडटां . मदी 
मदीं तुमची खबर कळयत रावची . 


बरें मागून 


तुमचो , 
नारायण श्री . देशमुख . 


अशाच धर्तेची जवळ जवळ बावीस पत्रां आशिल्ली . म्हाका बाबाच्या 
पत्रांचे हातूंक आयलें . आमी जशी परब - सण त्या तिथीक पाळतात तितल्या नेमान 
दरवर्सा त्याच तारखेर बाबा बापूरावांक पत्र बरोवन आपलें कुशल कळयताले . 

फायलीन एक पाकीट आनी तातूंत खूब पोरने , वायटी लागिल्ले , धवे जाल्ले 
फटे आशिल्ले . तातूंत उमद्या तरणाट्या बापूरावांचो आनी सोज्वळ मुखाच्या , सुंदर , 
तेजीक दिसपी व्हडलो कुकूम कपलाक लावन तांच्या म्हयांत उबी आशिल्ल्या तांच्या 
बायलेचो फटो आशिल्लो . 

फायलीच्या पोंदा एक काळे कव्हर घाल्लो कार्देन दिसलो . तो हांवें 
उगडलो . अक्षर बापूरावांचे आशिल्लें . हांव वाचूंक लागलो ......... निर्मल ....... 

तुका 

पिशावरी हांव हे पत्र बरयतां . त्या पत्राक पोस्टेज खंयचें लावपाचें ? 
खंयचे पोस्ट खातें हे पत्र पावयतलें तुका ? तेंय बी खंयच्या पोस्टमॅनाकडल्या ? म्हाका हे 
कांयच खबर ना . तरीय हाव तुका हे पत्र बरयतां . कित्याक ? कित्याक तर म्हाका 
मनातले विचार कोणांक तरी सांगूक जाय . 

ना जाल्यार ? ना जाल्यार थयथय घालपी हे विचार म्हजो मेंदू फोडून भायर येतले , 
आनी म्हाका पिशें लागतले . निर्मल , हांव पिसो जातलो म्हणून हे विचार बरोवन भायर 
सोडंटां . 


। 


निर्मल ! आज हांवें आमच्या भुरग्याक पळयलो . म्हज्या एकल्याच्या न्हय तुज्या 
म्हज्या भुरग्याक सारको बावीस वर्सामागीर . निर्मल जाणा , आमचो भुरगो थेट 
राजकुंवरावरी दिसता . 

निमा , निर्मल ! हांवें असो वनवास कित्याक गो भोगलो ? ताज्या जल्मामागीर 
ताज्यापासून पैस कित्याक रावलो ? इतलो दुष्ट कित्याक जालो ? आज हांव ताजो 
बापूय जितो आसुनूय ताका ‘ पुता ' असो उलो मारूंक शकना . ताका गान घेवंक 
शकना , म्हयन ओडूंक शकना . 

निर्मल ! बावीस वर्साफाटली ती सांज म्हाका जशीच्या तशी याद जाता . तुका 
णव म्हयने भर जाल्ले . वेणो येताल्यो . दोतोर आयलो . ताणे तुजी सुटका केली . गुटगुटीत , 
इल्ल्याशा नाका - दो।यांचे भुरगें जल्माक आयलें आनी तूं ? तुवें म्हाका फटयलें . त्याचवेळा 
भुरग्याक आनी म्हाका एकलेंच सोडून तूं देवागेर गेले . अकस्मात सुरू जाल्ल्या नॉन 
स्टॉप ‘ ब्लिडिंगा'न तुका म्हजेलागी उलोवपाची शुध्दलेगीत उरली ना . त्याच दिसा 
पात्रांवाची बायल इंदुमतीबायूय बाळंत जाल्ली . तांचें भुरगें मेल्ल्या अवस्थेत जल्माक 
आयिल्लें . तांका तरण्या वयारूच काळजाचे दुयेंस जडिल्लं . ऑपेरेसांव करून दोतोरांक 
तांचो गर्भाशय काडून उडोवचो पडिल्लो . ह्या पयल्याच बांयटेरान त्यो बांयटेरावेळासावनूच 
बेशुध्द आशिल्ल्यो . 

तुजी आनी इंदुमतीबायची बरी आमिजाद आशिल्ली , पात्रांवूय म्हाका 
आमिगावरीच करी . तुमी दोगांय बांयटेराखातीर एकाच हॉस्पिटलांत आशिल्ली . हांव 
हड्डे फोडून रडटालो तें पळोवन इंदुमतीबाय बेशुध्द आसुनूय पात्रांव म्हज्या म्हन्यांत 
येवन म्हाका समजावंक लागलो . 

' बापूराव ! रडे थांबयात . तुमचे निर्मल ताजी खूण तुज्याखातीर दवरून गेला , 
तुमच्या भुरग्याक पळोवन तरी तुमी दुःख थारावंक जाय . ' 

' ही तिजी खूण अपशकुनाची पात्रांव . जल्माक येनाफुडें आवयक मारून 
उडयली , ' हांव दुःख सोंसू नज जावन उलयतालो . ' पात्रांव , पात्रांव ! हांव कितें करूं ? 
खंय वचूं ? कसो वागू ? ' 

' बापूराव , शांत जायात . विचार करात . म्हजेच पळयात , बापूराव , म्हजी 
बायल जेन्नां शुध्दीर येतली तेन्नां आवयचाराक आशेल्ल्या तिज्या मनाक व्हडलो कांच 


शोणा ! हांव कोण रे ? 


९ 


जातलो . तिज्या फ्राक काळजाक हो कांच कसो सोसतलो हाजोच भंय दिसता म्हाका , ' 
पात्रांव . 

म्हाका पात्रांव आनी इंदुमतीबायखातीर वायट दिसलें . हांवें थारायलें . हांव 
एक उध्वस्त जावपाक आयिल्लो संसार उबो करूंक शकतलो . आनी हांवें म्हजो विचार 
पात्रांवांक सांगलो . 

पात्रांवांन म्हळे , ' बापूराव ! आज भावनेच्या भरांत तुमी हो निर्णय घेतला , 
पूण तुमी शांत जातकंच , तुमची माया मागीर आमचो तात्पुरतो उबो केल्लो संसार 
पुरतो उध्वस्त करून उडयना मूं ? तुमचे भुरगें तुमकां इतक्या सहजपणान सोडप शक्य 
आसा ? म्हाका दिसना , ' पात्रांव . 

' पात्रांव , हांव निर्मलाचो सोपूत घेवन तुमकां वचन दिता . तुमी आसासर वा 
मागीख्य आमचे हैं गुपीत म्हजेकडल्यान भुरग्याक केन्नांच कळचे ना . आमी जीवे आसा 
ते मेरेन तुमी , ना जाल्यार हांव हाच्यापैकी एकलोच हया भुरग्या म्हयांत रावूया . 
दोगूयजाण केन्नाच ना , ' हां पात्रांवांक ठामपणान सांगलें . 

निर्मल , तुजो विचार हांव घेवंक शकना . आनी घेवप तरी कित्याक ? तूं म्हाका 
विचारी नासतना संसार सोडून गेलें ना ? कितलो फातरा काळजाचो , कितलो बेजबाबदार 
हांव आशिल्लो हांव तेन्नां ! हे घर , हे भुरगें , हो गांव , हो पात्रांव , हो कारबार सगळे 

.सगळे ... सगळे सोडून हांव इतलो पैस कसो पावलो तेंच म्हाका कळना ? हृषिकेश , 
बद्रिकेदार , काशी , प्रयाग , विश्वेश्वर सगळे जालें . 

निर्मल , गांजो , अफू , सोरो हातूंत नाच्च जावन तुका विसरूंक पळयतालो 
हांव . पूण शांती केनाच मेळ्ळी ना . बेचैन उल्लो . कसलीतरी टोचणी , शल्य सदांच 
म्हाका तोपतालें , सलतालें . भितर काळजान खंयतरी किसकिसतालें . 

आनी निर्मल ! आज म्हाका शांती मेळ्ळी , आमच्या भुरग्याक येदो व्हडलो 
जाला ते पळोवन . पात्रांव भायर पडलो म्हणून दिसाळ्यांतल्यान वाचतकीच 
रोखडोच हांव हांगा आयलो . म्हजो राजकुंवरावरी तेज मारपी चलो , तुजो सानुलो 
म्हज्यामुखार बशिल्लो . सोसू नज जावन दोळ्यांनसून दुकां घळघळटली अशें म्हाका 
दिसलें . पूण हांव सोसून रावलों . मनाची फडफड म्हजी सगळी भितल्ली शक्त खर्च करून 
थारायली . 

' निर्मल , आज म्हज्या भुरग्यान म्हाका तागेर सिर्व्हिस दिल्या . बावीस 
वर्मा उपरांत हांव आमच्या ‘ घरट्यान ' आवट हावसान परतून आयला . आज हांव तृप्त 
आसा . शांत आसा . समादानीय आसा . म्हज्याखातीर तळमळपी तुज्या आत्म्याक आतां 
तरी शांती मेळटली अशें म्हाका दिसता . खरें न्ही हे निर्मल ? आतां म्हजी निमाणी 


१० 


पाचूंची वाढ 


एकूच इच्छा उरल्या . दोळे धांपच्यापयलीं एकदा फकत एकदांच आमच्या चल्याच्या 
कपलाची पापी घेवची अशें म्हाका दिसता . आमच्या मनमोहनाच्या कपलाची पापी 
घेवची अशें खूब दिसता . ताजी पापी घेवंक म्हाका जमत काय ? तूं मांग निर्मल , हें 
म्हाका जमतलें ? निमा !!! ' 

हांगांच कानावयलें बरप सोपिल्लें . म्हाका जमनीची दोन अर्दा जाता कांय 
अशें दिसले . कोणा एका शूर , सभ्य , स्वामिनिश्ठ आनी कणखर मनशान एक इतिहास 
घडयल्लो , आपूण प्रकट करूंक शकता आसतनाय तांणे तो इतिहास गुप्त दरिलो . आनी 
हांव त्या इतिहासाचें फळ आशिल्लो . 

म्हजी नदर महारथी कर्णाच्या फट्याकडेंन गेली . भुरग्यापणानूच ह्या कर्णाक 
आपल्या जल्माचें कितेंय तरी रहस्य आसा हे कळिल्लें . बेचैन जावन काकुळटेन ताणे 
आपल्या भावाक शोणाक विचारिल्लं , ' शोणा ! हांव कोण रे ? ' 

भर पावसानूच हांव भायर आयलो . गाडयेच्या टपार माथें तेंकोवन हांवें म्हजी 
दुकां पावसाच्या उदकान घोळायली . 

हेदोळ हांव गाडयेचे वायपर्स बंद करिनासतनाच भितर गेल्लों . ताजो तालार 
कुंई 555 च्युक ! च्युई 55 कुक ! कुंई 55 च्युक ! च्युई 55 कुक ! आवाज चालूच 
आशिल्लो . डर्र 55 ट्र ट्र ट्र ! डर्रर्र 55 ट्र ट्र ट्र ! अशें म्हजेकडे पळयत आडपी , हेदोळ 
लिपून बशिल्लो तो बेबो आतां आवट हावसाच्या सोपणार चडिल्लो . 

आनी म्हज्या मनाचो कर्ण म्हज्या भितरल्या आवाजाच्या शोणांक विचारूंक 


लागलो ....... 


' शोणा , हांव कोण रे ? हांव कोण रे ? ' 


एका सोंड्यान एका कांसवाक एकदां .... !!! 


एका सोंड्यान एका कांसवाक एकदां .... !!! 


ब्राझिलियांत आयल्यार एक म्हयनो जाला . स म्हयन्यांपयलीं आदवोगाद 
कंटकाचो पालवी आदवोगाद म्हणून आदवोगासी करतालो . अकस्मात यू.पी.एस.सी. 
मार्फत आय.एफ.एस परिक्षा दिवचीशें दिसले . परिक्षा दिली . बऱ्या भशेन पास जालों . 
आनी म्हाका रोखडीच ब्राझिलच्या भारतीय दूतावासांत ही नोकरी मेळ्ळी . 
उच्च्यायुक्ताचो पयलो सेक्रेटरी म्हणून म्हयन्यापयलीं ब्राझिलच्या राजधानीत 
ब्राझिलियांत हाजीर जालों . 

राजधानी ब्राझिलिया एक लीप शार . इमारती मळबाक तेंकपी . रूंद रस्ते , 
फुलझाडां , फळझाडांनी नटिल्ल्यो बागो . म्हज्या ह्या नव्या नोकरेचेर हांव खोशी आशिल्लो . 
ब्राझिलची राजभास पुर्तुगेज . मायभास पुर्तुगेज , एका काळार ब्राझील पुर्तुगेज शेकातळा 
आशिल्लें . ब्राझिलची कॉफी फामाद . टर्टल्स ( कांसव ) भरपूर प्रमाणांत आशिल्लो देश 
म्हणून 

ब्राझिलाक वळखतात . 


* * 


सव्वीस जानेराक आमच्या भारतीय दूतावासांत भारताच्या प्रजासत्ताक 
दिसाचो व्हडलो दबाजो जाता . ब्राझिल सरकारचे व्हडले जाळवणदार , मंत्री आदी 
लोकांक ह्या कार्यावळीचे आमंत्रण वताच . पूण हेर राष्ट्रांच्या सग 1 या दूतावासांच्या 
ज्येश्ठ अधिकाऱ्यांकूय आमच्या दूतावासाचे आमंत्रण वता . हे 


आमंत्रण दिवपाचे काम आज म्हजेर पडिल्ले . पाकिस्तान , चीन , रूस आनी 
हेर मुखेल राष्ट्रांच्या दूतावासांत आमंत्रण दिल्याउपरांत हांव निमणो पुर्तुगेज दूतावासांत 
पावलों . 


* * 


' तूं गोंयकार , सिंयोर चोडणेकार ? ' 


पाचूंचो बांद 


, 


हांवें म्हनें नांव , काम सांगल्याबरोबर त्या पुर्तुगेज सेक्रेटरीन प्रश्न केलो . तो 
गोरोपिठ्ठ आशिल्लो . ताणे आपले काळे केस परतिल्ले . गुळगुळीत दाढी केली . 

निळो फांत , धव्या खोमसार तांबडो ग्रावाद . ताच्या मेजार पाटी आशिल्ली . 
' जे . एल . गोमीस , फस्ट सेक्रेटरी टू अंबसडर ' पन्नास एक वर्सा पिरायेचो आशिल्लो मो . 
नुरा हांसमुख . 

' हय सिंयोर गोमीश ' , हांवे म्हळे 

' हांवूय गोंयकार ' ताणे म्हजे दोनूय हात आपल्या हातांत घेवन कोंकणीत 
म्हळे . हांव खोशी जालो . परदेशांत कितलेशांच दिसांनी मायभास कानार पडटाली . 

' तुका मेळून खूब खोस जाली ' हांवें म्हळे 

' हांव मूळचो दिवाडेचो . लिसेव जातकच पुर्तुगालाक गेलो . आतां हांव पुर्तुगेज 
नागरीक . फाटली पांच वर्सी हांव ह्या पुर्तुगेज दूतावासांत आसा , ' गोमिशान सांगलें . 

' तूं गोंयां केन्नां वचना ? ' 

' स म्हयन्यापयलीं हांव गोंयांत गेल्लो . खूब वर्सा उपरांत फामिलीसयत गेल्लों . 
' काजा अॅनापोलीस ' बिल्डीगेत सतराव्या मजल्यार हांव रावतां . आज सांजचो फामिलीक 
घेवन जेवंक यो , ' गोमिशान आमंत्रण केलें . 

' हांव अजून आंकवार . तुजो कोंविद स्विकारूंक म्हाका खूब खोस जाता . 
येता हांव साडेसाताच्या अदमासाक तुगेर . ' हांवें गोमिशाक खोशेन हयकार दिलो . 
खूब 

दीस भोंव भोंव भोंवल्या उपरांत अटंग्या रानांत शेणिल्ल्या मनशाक दुसरो मनीस 
मेळटकच जावची तशी खोशी गोमीश मेळिल्ल्यान म्हाका जाल्ली . 


* * 


' ही म्हजी घरकान्न , झिल्डा . ' ' ट्रे'तल्यान व्हिस्कीचे ग्लास घेवन येवपी 
आपल्या घरकान्नीची गोमिशान म्हजेकडेन वळख करून दिली . 

' तुका मेळून खोस जाली , ' हांवें नम्रपणान तिका सांगले . 

झिल्डा गोमिश सुमार चव्वेचाळीस , पंचेचाळीस पिरायेची बायलमनीस . 
हांसमूख . आंगापांगान जाय थंय जाय तितली ठाक ठीक आशिल्ली . 

गोमिशाचे बसपाचे कुडीत एक ल्हानशें ' नुस्तें घर ' आशिल्लें . तातूंत तरेकतरा 
रंगाची आनी जातींची नुस्ती भोंवतना दिसताली . नुस्त्यांमदींच दोन कांसवां उफेतना 
दिसताली . हांव ग्लास हातांत घेवन उठलों , कांसवांक पळोवंक लागलो . 

' हे दोनूय कांसव गोंयचे . स म्हयन्यापयलीं झिल्डान मुद्दम गोंयसून हाडल्यात . 
एक ' मेल , एक फिमेल ' हरशी ब्राझिलाक ‘ टर्टल ' जातीचे कासव खूब . ' गोमीश 


एका साड्यान एका कांसवाक एकदा . 


१३ 


१ 


उत्साहान म्हाका मांगूक लागलो . 

' तुजें नांव अनिल चोडणेकार न्हय ? तूं बाबू न्हय मरे ? ' अकस्मात उत्तेजीत 
स्वरान झिल्डान म्हाका विचारलें . 

' आं ! तूं म्हाका वळखता ? हांव बाबूच ' हांवें अकस्मात म्हळे . 

' आरे ! बाबू ! तूं एदो व्हडलो जालो ? ओव मेव आमिगिन्यु ! ’ झिल्डा म्हजेकडेन 
आयलें . ताणे म्हजे दोनूय बावळे आपल्या दोनूय हातांत धरले . म्हज्या दोनूय गालांचे 
उमे घेतले . 

' हांव इझिल्डा मिरांडा ! याद जाता ? येदोसो आशिल्लो तूं . ' ताणे आनंदीत 
जावन म्हळे . 

' इझिल्ड ! तूं ? ' हांवें ताका वळखलें . 
' तुजो बापूय दोतोर चोडणेकार बरो आसा मरे ? ' 
' हय . कालूच पत्र आयलां बाबाचें . 
' तुजी आवय ' बाय ' कशे आसा ? ' 
' एकदम बरें आसा . 
' तुजो कुत्रो ' भालू ' रे ? 
' भालू १ ९ ६४ त मेलो . धा वर्साच्या पिरायेचेर . ' 
' आनी हांवें दिल्ली ती दोन कांसवां रे ? ' 

' दोनूय आमच्या बांयत आसात . चार उमाश्यो जातकच तांतया घालतात . 
आजमेरेन पन्नास एक पिलां जाल्यां तांकां . खूब जाणांक दिवन उडयल्यां हांवें ती . ' 

' बाबू ! तूं काजार जावंकना ? ' झिल्डान विचारलें . 
' ना . फुडल्या वर्सा जातलो . व्हंकल ठरल्या , ' हांवें सांगलें . 
' इझिल्ड ! तुमकां भुरगी कितली गो ? ' 

' दोन . व्हडलें इजाबेल . धाकलो फँ क . दोगांय पुर्तुगालाक हॉस्टेलांत रावून 
शिकतात . ' 

' इझिल्ड ! तूं हांगासुध्दा पेंवता गो ? ' 

' हांगा पेवूक बरे मरे . आमी दर आयतारा आमच्या क्लबाच्या स्विमिंग पुलार 
वतात . तुज्या कमराक दुदी बांदून तुका हांवें आमच्या बांयत पयलेच खेप देंवयल्लो , 
याद जाता ? मांजराचे पिल भिजतकच थरथरता , तसो तूं थरथरतालो . याद जाता ? ' 
इझिल्ड आनी हांव खूब खूब उलयली . 


१४ 

त्या राती जेवतकच गोमिश आनी झिल्डान म्हाका आग्रो करून एका बऱ्या 
पुर्तुगेज नाटकाक व्हेलो . 


* * 


' हांव तुजेकडेन कितें महत्वाचे उलोवंक सोदतां केन्नां येवं ? ' गोमिशान फोनार 
म्हाका विचारलें . 


' आतांच यो . ' हांवें म्हळे . 

पंधरा मिनटांनी गोमिश म्हज्या कॅबिनांत आयलो . आपली ब्रिफकेस ताणे 
मेजार दवरून उघडली . तातूंतल्यान एक फायल काडली . ताचे हांसमुख आज चिंतेस्त 
दिसतालें . 

' बाबू ! मनार खूब ताण पडला . पिसावपाकडेन पावलां हांव . ही फायल वाच . 
ताणे फायल म्हजेकडेन दिली . एक सिगार पेटयलें आनी तो मोन्यांनी धुंवर सोडूंक 


> 


लागलो . 


' आमी पयलीं कॉफी घेवंया , हांवें बेल दामली . प्युनाक कॉफी हाडूंक लायली . 

फायलींत झिल्डान वीस वर्सापयलीं बरयल्ली प्रेमपत्रां आशिल्ली . इंग्लिश आनी 
मराठी दिसा।यांतली कात्रणां आशिल्ली . एक पत्र आशिल्लें 

' मोगाळ सियोर गोमीश , 

तुजी बायल इझिल्डा बरी बायल न्हंय . तें भुरगेपणांत एका तरनाट्याचेर मोग 
करी . ग्रेगोरी पेरैर ताचें नांव . ह्या पत्राबराबर धाडल्या ती तिची प्रेमपत्रां वाच . म्हाका 
ही कशी मे।ळी ते विचारू नाका . ती म्हाका मे।ळी. तुजी संसार - सांगाती कसल्या 
वृत्तीची तें तुका कळोवप म्हाका समा दिसले . ही पत्रां वाचतकच तुका कळटले की 
तुजी बायल इझिल्डा फटींग , सेक्सी , कोणायबरोबर न्हिदपी . एक ' निंफोमानियाक . ' 

तुजी बायल इझिल्डा एकदां भारतीय मिलिटरीतल्या स जवाना बरोबर रेल्वे 
डब्यांतूच न्हिदली . पूण मागीर आपूण सुगूर जावपाक आपणाचेर बलात्कार जालो म्हणून 
तिणे बोब मारली , सांगाताक १४ आनी १५ मे , १ ९ ६२ च्या इंग्लेज आनी मराठी 
दिसाळ्यांतली कात्रणां धाडल्यांत . तांचो पुर्तुगेजीत केल्लो अनुवादूय वांगडा आसा . ही 
कात्रणां सगळो प्रकार सविस्तर सांगता . 

तुजे बायलेन तुका फटयला . तिचेर बरें लक्ष दवर . ती कोणायबरोबर लफडें 
करपी हे तुज्या लक्षात येतलें .... 

तुजो 


एक बरें मागपी . 
१४ मे १ ९ ६२ च्या मराठी आनी इंग्लेज दिसाळ्यांतल्यां कात्रणांत इझिल्डा 


का मांड्यान एका कांसवाक एकदा .... !!! 


१ 


मिरांदाचे नांव नाशिल्लें . पूण अशी बातमी ठळक हेडलायनीत आशिल्ली ... ' एका 
तरनाट्या दुर्दैवी चलयेचेर रेल्वे बोगीत स जवानांचो बलात्कार . मिलीटरी अधिकाऱ्यांनी 
ह्या म जवानांक ताबडतोब अटक केल्या . मडगांवां लोक भयाभीत जाल्यात ... ' 

१५ मे १ ९ ६२ च्या मराठी आनी इंग्लेज दिसाळ्यांतल्यां कात्रणांत ... ' इझिल्डा 
मिरांद ह्या दुर्दैवी चलयेर्चा करुण काणी .... हे चलयेचे लग्न ठरिल्लें . तें 
मोडलां . गोंयांत सामूहीक - बलात्काराचे हे प्रकरण भारतीय सेना दलाच्या नितळ 
किर्तीक काजळ लायेता ... 

' म्हाका हे सगळे चार दिसाफाटी मेळ्ळे . झिल्डाक हे सगळे दाखोव , शें दिसले . 
कारण ताणे म्हाका ह्या बलात्कार - प्रकरणांचें कांयच सांगूक ना . आपलें आनी ग्रॅगोरी 
पेरैरीचे काझार जावपाक शकताले अशें एकदां सांगिल्लें . कित्याक बिनसले हे सांगले 
ना . हांवेंय तें कित्याक बिनसलें म्हणून खोदून विचारले ना . आपल्या जिणेंतलें झिल्डान 
म्हजेकडेन कांय लिपोवंक ना अशें म्हाका आजमेरेन दिसं . पूण हे बलात्कार प्रकरण 
ताणे लिपयला . कित्याखातीर हो म्हाका प्रस्न पडला . बाबू ! झिल्डा म्हजो प्राण . 
ताचेर खऱ्यानींच बलात्कार जाल्लो जाल्यारसुध्दा म्हाका पर्वा ना . आमच्या लग्नापयलीं 
ते दुसऱ्याचेर मोग करी . ताका सर्वस्व ओपताले जाल्यार सुध्दा म्हाका पर्वा ना . पूण 
ताणे हे म्हजेपासून लिपयलें कित्याक हे म्हज्या मनाक लागला . बाबू काजारापयली 
हांवूय ‘ सांत ' नाशिल्लो . पूण जे कितें हांवें केलं ते सगळे हांवें झिल्डाक सांगला . बाबू ! 

आमचो हो संसार एक सुखी आनी आदर्श संसारांचे उदाहरण आशिल्लो . 

बाबू ! फाटल्या चार दिसांक म्हाका न्हीद पडूंक ना . हांव अस्वस्थ आसा . 
तीन ‘ कांपोझ ' गुळयो घेतां . सगळे सोशीत रावला . 

बाबू ! आज म्हाका दिसले . तूं झिल्डाक भुरगेपणांतच्यान वळखता . ह्या 
प्रकरणाचेर तूं म्हाका चड सांगूक शकतलो . बाबू ! म्हाका तुजेकडल्यान सत्य कळूक 
जाय . तुजो सल्लो जाय , गोमीश दुखेस्त स्वरांत उलयतालो . 

' गोमीश ! तुका देवानूच म्हजेकडेन धाडलो . हांव तुजो आनी झिल्डाचो 
आमिगूच न्हंय तर धाकलो भाव अशें खीणभर तूं मान . कोणतरी तुज्या सुखी संवसाराक 
उजो लावंक सोदता . तो कोण तेंय म्हज्या ध्यानांत आयला . ' 

गोमीश ! तूं फकत पंदरा दीस म्हाका दी . हो तुज्या संवसाराक हुलपावंक 
सोदपी मनीस कोण , कितलो नीच तें हांव साक्षी पुराव्यासयत तुका दाखयतां . तो मेरेन 
तूं तकलेर कसलोच ताण घेवं नाका . आनी एक बरें लक्षात घे . म्हजेर विश्वास दवर . 
हांव तुका सांगतां तुजें झिल्डा बऱ्या स्वभावाची एक आदर्श बायल . हे बलात्कार प्रकरण 
साम फट . झिल्डाचेर बलात्कार करपाचो यत्न जाल्लो हे खरें . बलात्कार जावंक ना हेंय 
तितलेच खरें . कारण ह्या सग या गजालींचो साक्षीदार हांव हो पळय तुज्यामुखार उबो 


आसा . 


१६ 

हांव तुका सगळे सविस्तर सांगतां . पूण पंदरा दिसांउपरांत . पुराव्यासयत . तूं 
हुस्क्यामेकळो राव . झिल्डाक हातूंतलें कांयच सांगू नाका . तुज्या संसारांत ' मॉड ' 
येवंक दिवं नाका . म्हजेर विश्वास दवर . हांव उठलों . गोमिशाच्या खांदार हांवें म्हजें 
हात दामले . ताका आश्वासन आनी धीर दिलो . 

' ओब्रिगाद , बाबू ! ऑब्रिगाद ! म्हाका म्हज्या मनावयलें वजन काडून तुजेकडेन 
दिल्ल्याभशेन दिसूक लागलां , ' गोमीश समाधानान परतलो . 

हांवें रोखडींच गोंयां पत्रां बरयली . आदवोगाद कंटकाक , गोंयच्या एका इंग्लेज 
दिसायाक , आनी एका मराठी दिसाळ्याक . 

न 


** 


म्हज्या फ्लॅटार आयलों . म्हजे न्हिदपाचे कुडी भायर आशिल्ल्या उक्त्या 
आगाशिवयल्या ' इजिचेरार ' ( व्हल्तेरार ) बसलों ! व्हिस्की पियेत . म्हजें मन भूतकाळांत 


धावूक लागले . 


** 


डिसेंबर , १ ९ ६१ तल्या गोंयच्या सुटकेउपरांत म्हजो बापूय बेळगांवसून मडगांवां 
आयलों . बद्द धा वर्साउपरांत . आपल्या तत्वांबरोबर केन्नांच तडजोड न करपी स्वातंत्र्य 
सैनिक तो . बापूय गोंय सोडून बेळगांवां स्थायीक जाल्लो . दोन वर्साउपरांत म्हजो 
बेळगांवांच जल्म जाल्लो . गोंय स्वतंत्र जालें तेन्नां हांव आठ वर्साचो आशिल्लो . एप्रिलांत 
परिक्षा सोंपतकच हांव गोंयां आयलों . हाचेफुडें म्हाका गोंयांतूच शाळेत घालपाचे ठरिल्लं . 


* * 


आमचें घर मडगांव रेल्वे - स्टॅशनाच्या पलतडी . घर दोन मजली . पोन्न्या 
' लॅटीन ' बांधणीचे . घराभोवतणी दोन मेत्र उंचायेचें दुरीग आशिल्लें . बाबा दोतोर 
आशिल्लो . ताणे दोतोरकी सुरू केल्ली . घराच्या फुडल्या दारांत पेशंटांची रांग लागताली . 
घरांत आमी फकत तिगां . बाबा , बाय आनी हांव . बाय घरकाम जातकच सामाजीक 
कार्य करी . जाण्ट्यांक वाचूंक बरोवंक शिकयतालें . हांव मात बेकार आसतालों . नवीन 
आशिल्ल्यान अजून कोण वांगडी मेळूक नाशिल्ले . म्हज्या सांगाताक आशिल्लो तो आमचो 
कुत्रो भालू . हांव आनी भालू दुर्गाभितर हेड हेड हेडटाले . कुद कुद कुदताले . वाज येतकच 
दुर्गाचेर चढून बसताले . स्टेशनावयल्या लोकांची येरादारी , झुकझूक करीत चलत येवपी 
आगगाड्यांक , रुळां माडावपी लोकांक पळेत रावताले.एका सांजचो हांव सिगार ओडीत 
दुर्गार बशिल्लो . हे सिगार म्हळ्यार तेन्नां गोंयांत मेळटालें तें पेटिल्ल्या सिगारा भशेन 
दिसपी पिपरमिंट . पयल्या दोन बोटांनी तें सिगार धरून जाण्टे ओडतात तशें मार 


। 


एका सोंड्यान एका कांसवाक एकदा .... !!! 

फुसकायल्ल्याभशेन करतालों.अकस्मात कोणेतरी म्हाका घट्ट धरून दुर्गावयल्यान सकयल 
देवयलों . 

' पिकेन ! येदोसो भुरगो तूं आनी सिगार ओडटा ? ' 

हांवें पळेलें . एक वीस बावीस वर्साचें तरनाटें किरिस्तांव चली . ताणेच एका 
गुड्यांर चडून म्हाका दुर्गावयल्यान घट धरून सकयल देवयल्लो . म्हाका असो अकस्मात 
सकयल देवयल्लो पळोवन भालूक राग आयलो . तो दुर्गार उबो रावून ते चलयेचेर 
मोठमोठ्यान भुकूक लागलो . 

तें चली म्हज्या हातांतल्या पिपरमिटाक फटवल्लें . तें पळोवन म्हाका पोटभर 
हासूंक आयलें . हांवें ताळयो मारीत तोंडानचे सिगार ताचे मुखार व्हेलें . ताका खरी 
परिस्थिती काळी . तें खॉ खॉ करीत हांसत रावलें . ताणे म्हाका अपुर्बायेन लागी ओडलो 
आनी म्हजो उमो घेतलो . 

' पिकेन ! नांव कितें तुजें ' ताणे हांसत म्हाका विचारलें . 


* * 


' म्हजें नांव अनिल पांडुरंग चोडणेकार . म्हाका बाबू म्हणटात . म्हजो बापूय 
दोतोर . आमी हालींच बेळगांवसून गोंयांत आयल्या , ' हांवें सांगले . ' तुजें नांव कितें ? ' 
' हांव इझिल्डा मिरांडा ' ताणे सांगलें . 

तें खूब सुंदर दिसतालें . फिकट निळो व्हिस्तीद ताणे घाल्लो . ते साडेपांच फूट 
उंच आशिल्लें . ताणे उंच खोटेचे काळे बूट घाल्ले . हातात एक व्हडली निळी पर्स आशिल्ली . ? 

भालून दुर्गासकयल उडी मारली . इझिल्डाची आनी म्हजी आमिजाद जाल्या 
तें ताका काळ जावंये . तो शेपडी हालयत ‘ कुंय कुंय ' आवाज काडूंक लागलो . इझिल्डान 
ताचे दोनूय फुडले पाय धरून ताका उबो केलो . ताच्या कानांफाटल्यान खाजयलें आनी 
फाटीर थापटिलें . भालू खोशी जालो . परत परत इझिल्डाचेर उडयो मारूंक लागलो . 

' भालू ! छूगा ! ' दुर्गार एक माजर बशिल्लं पळोवन हांवें भालूक ताचेर सोडलो . 
भालू बाण कसो माजराफाटल्यान धांवलो . इझिल्डान आपली मोठ्ठी पर्स उघडली . 

' हे पळेलां ? हे कितें ? ' 
' आवय ! कांसवाचें पील ! कांसवाचें पील . ' 

' हय . आमगेर कांसव आनी कांसवीण आसात . तांचे हे पील . म्हजे मैत्रिणीक 
दिवंक व्हरतां , ' ताणे सांगलें . 

हांव त्या पिलाचे कट्टे सांसपीत रावलों . ताचे कट्टयाभायर येवपी तोंड आनी 
पाय पळोवपांत गुल्ल जालों . ' हे पील म्हाका दी ' अशें ताचेकडेन मागचेशें दिसले . पूण 

भिडेन वोगी रावलों . 


वळखून विचारलें . 


' तुका जाय असले कांसव ? ' इझिल्डान म्हज्या मनांतले 
' दिता ? केन्ना दिता ? आनीक पिलां आसा तुगेर ? ' 

' आतां ना . चार पिलां जाल्ली . चार जाणांक दिली , परतीं जातली . मागीर 
तुका दितां ' ताणे म्हळे . 

आनी त्या दिसाच्यान इझिल्डा , भालू आनी हांव सामकी आमिग जाली . 
इझिल्डा मडगांवच्या फाजेंदांत काम करी . सकाळचे साडेणव पावणे धांक ते आमच्या 
घराकुशीनच्यान , रूळ माडावन पलतडी वतालें . सांचे पावणे स , संक परतेंय रूळ 
माडावन आलतडी येतालें . आमच्या घराकुशीनच्यान आपल्या घरा वचपाक वतालें . 

भालू आनी हांव ते येतना वतनां सकाळ - सांज त्या ठरावीक वेळार दुर्गार 
बसून 

ताची वाट पळेत बसताले . तें सदांच त्याचवेळार येतालें , म्हजेकडेन उलयतालें . 
म्हजी उमा घेतालें . म्हाका पेरां बोरांबी दितालें . हांवूय ताका केन्ना केन्नाय आमच्या 
पोरसांचे खास ताचेखातीर काडिल्ले आंवाळे , फुलां दितालों . 

भालू आनी हांव रूळा पलतडी इझिल्डा दिसूक लागनाफुडें दुर्गावयल्यान सकयल 
उडयो घेताले . धांवत रूळ क्रॉस करून पलतडी इझिल्ड म्हयांत वताले . ताचो हात 
हांव घट्ट धरी . भालू ताच्या आंगार उडयो मारतालो . 

' बाबू ! रूळ क्रॉस करतना सांबाळ . वायरीक आपटून शेवटशी ' इझिल्डा 
म्हजी अपुर्बाय करीत म्हणटालें , भालूक सांसपितालें . 


* * 


' बाबू ! आज म्हाका सुटी . तुका कांसव जाय आशिल्लो न्हय ? आतां बाजारांत 
वचून हांव रोकडे येतलें . घरा सांग आनी तयार राव . आज तूं जेवंक म्हगेर . आनीक 
एका वरान हांव परतें येतले . एका आयतारा सकाळी इझिल्डान म्हाका सांगले . 

म्हाका सामको आनंद जालो . हांवें बेग्गीन घरा वचून बाबाची आनी बायची 
परवानगी घेतली . म्हजेकडल्यानूच इझिल्डाची बाबा - बायकडेन वळख 

जाल्ली . केन्ना केन्ना सांजचे इझिल्डा बाबा - बायकडेन गजाली करी . 

कांसव मेळटलो ह्या आनंदांत हांव ता।यो पेटीत घरभर नाचलो . ' आयज 
आमच्या बांयत कांसव सोडप . आयज हांव कांसव हाडटलों , ' अशें हांव वोगीच वायर 
आडत 

रावलों . बाबाकडेन आयिल्ल्या पेशंटांक सांगत रावलों . 


* * 


भालू आनी हांव इझिल्डागेर गेले तेन्नां दनपारची इकरां जाल्ली . इझिल्डाचे घर 

आमच्या घराकडसून वीस मिनटांच्या वाटेर आशिल्लें . इझिल्डाच्या घरा ताची जाण्टी 
आवय आशिल्ली . ती प्रेमळ दिसं . इझिल्डाक बापूय नाशिल्लो . आवय आनी तें दोगांच 
त्या घरांत रावताली . ताचें घर ल्हानशेच आशिल्लें . भायर फुलां - फळांची झाडां आशिल्ली . 
मागीलदारां मान्न्याक तेंकून एक बांय आशिल्ली . 

' इझिल्ड ! हांव मातशी वेर्ध्या वचून येतां . व्हितोराची माय बरी ना . सांजची 
येतां , ' इझिल्डाच्या आवयन म्हळे , ' चिकन शिजोवन दवरलां . ' इझिल्डाची माय वेर्णा 
गेली . घरांत इझिल्डा , भालू आनी हांवूच उरलो . 

इझिल्डान म्हाका केक आनी च्या दिली . भालूक बटर बिस्कीट आनी निवोळ 
घालो . मागीर ते आपल्या कुडीत गेलें . परतें आयलें तेन्नां ताणे तांबडो भडक स्विमींग 
सूट घाल्लो . माथ्याक तांबडोच रबरी टोप घाल्लो . ताचे उघडे आशिल्ले हात , पाय , तोंड 
हात्याच्या पात्या सारके हळदुवे , तेजस्वी दिसताले . घसघशीत पूण प्रमाणबध्द आंगाचे 
इझिल्डा म्हज़ेमुखार येवन उबें रावलें . ताच्या लांब देहामुखार म्हजे म्हाकाच हांव 
मोटवोचसो दिसूक लागलो . 

' बाबू ! हाव कशें दिसतां ? ' ताणे मुमुरक्यांनी हांसत म्हाका विचारलें . 
' बरें दिसतां . बेबो कशें , ' हांवें जाप दिली . 

इझिल्डा खाँ खॉ करून पोट फुटसर हांसलें . ताणे म्हजी उमा घेतली . म्हाका 
उखल्लो . मान्न्यात आयलें . मान्न्यांक एक जनेल आशिल्लें . जनेलाच्या फास्केवयर बांयची 
गाडी आशिल्ली . 

जनेलांतल्यान ताणे म्हाका बांयत पळोवंक लायलें . बांयत नितळ निळे उदक 
आशिल्लें . फूटभर रुंदायेचे दोन कांसव पेंवताले . एक कांसव उदकापोंदा कट्टे घालून 
आडवो उफेतालो . दुसरो कांसव ताच्या खूब पोनां पेंवतालो . 

' तो कांसव उमथो जाला . मेलो काय किदें ? ' हांवें इझिल्डाक विचारलें . 

' ना . तो पळे तो तोंड भायर काडटा . तो मरूंक ना . तो मोग परगटायता . तो 
वयर उमथो पडला तो नर . सकयल आसा ती मादी . आयलें लक्षांत ? ' इझिल्डान म्हजी 
फाट थापटीत म्हळे . ' बाबू ! ह्या कांसवांची पिराय जाणा तूं ? ' 


' ना . ' 


' शंबर वर्सा . ' 


' आं ! ” 
' हय ! हे खरें . शंबर वर्सीपयलीं म्हज्या आज्यान ही जोडी ह्या बांयत सोडिल्ली . ' 

मागीर इझिल्डा जनेलार चडलें . बांयतल्या गुण्यांमदल्या खांचीनी पायांक आनी 
हातांक आदार दिवन चपळायेन माकडा भशेन सपासप बांयत देवले . बांयतल्या उदकांत 

नुस्ते कशें पेवूक लागले . सूर मारूंक लागले . उमथून उफेवंक लागले . 

' बाबू ! पिकेन ! वयर हांवें पांटलो राजवाक बांदला . सकयल सोड , ' ताणे 
बांयतल्यान म्हाका सांगलें . हांवें पांटलो सोडलो . इझिल्डान त्या दोनूय कांसवांक पांटल्यांत 
दवरले . म्हाका पांटलो वयर ओडपाक लायलो . 

' कांसव भायर काडून दवर . परतो पांटलो सोड ' इझिल्डान सांगलें . 

कांसवांक हात लावपाक म्हजे आंग शिरशिरूंक लागले . अचकीत कट्टयांतल्यान 
तोंड भायर काडून म्हाका ते कांसव चाबत काय असो भंय दिसलो . हांव पाटल्यांतल्या 
कांसवांक पळेत रावलों . मोन्यांनी . 

' आरे बाबू ! भियेता हय रे ? तांका मान्न्यांत देवय . पाटलो सकयल सोड 
इझिल्डा आडले . 

हांवें धीर करून पांटल्यांतल्यान कासव उखल्ले आनी मान्न्यांत दवरले . कासव 
पळेनाफुडें भालू गुरगुरपाक लागलो . दोगांय कांसवांनी आपले सगळे आंग कट्टयापोंदा 
घेतलें . 

' भालू ! चूप ! खाशीबी कांसवांक . 

हांवें दटायतकच भालू शेंपडी हालोवंक लागलो . कांसवांक हुंगूक लागलो . 
पांटलो सकयल सोडलो हांवें . 

' बाबू आता मजा पळे , ' इझिल्डा आडले . मागीर ताणे खोल सूर मारलो . 
वयर आयलें . आपल्या हातांतल्यान एक चार इंच रुंदायेचें ल्हान कांसवाचे पोर काडून 
ताणे उदकांत उफेवपी पाटल्यांत घाले . परतीय बुडी मारली . परतेंय आनीक एक पोर 
घेवन तें वयर आयलें . सगळ्यो चार बुडयो मारून ताणे सकयल बांयच्या खाचीत आशिल्ली 
ती चार कांसवांची पोरां पांटल्यांत घाली . 

' बाबू ! पांटलो वयर ओड . ' ताणे बांयतल्यान म्हाका सांगले . 

हांवें पांटलो वयर काडलो . कांसवांची पिलां पाटल्यांतल्यान काडून मान्न्यांत 
जमनीर दवरली . चारूय पोरां कट्टयांत आंग लिपोवन आवय बापायक तेंकून रावली . 

' बाबू ! देवता सकयल ? पेवपाक शिकयतां . देवता ? ' इझिल्डान विचारलें . 
' ना . म्हाका भंय दिसता . ' 

' आरे ! दादलो मरे तूं ? हांव वयर येवं ? निसण बांयत सोडून तुका उदकांत 
व्हरता . येव ? ' ताणे विचारलें . 

' यो . ' हांवें म्हळे . 

तें परतेंय माकडाच्या चपळतायेन बांयतल्यान चडून जनेलार आयलें . ताणे 
मागीलदारा वचून एक व्हडली निसण बांयत सोडली . निसणीचे वयलें टोंक जनेलावटेन 
धुकल्लें . आपूण परतें मान्न्यांत आयलें . म्हाका कपडे उतरावंक लावन फकत चड्डेत 

दवरलो . आपलेबराबर एक दुदी आनी दोरी घेतली . म्हाका निसणीवयल्यान सांबाळून 
देवयत बांयत घेवन गेलें . उदकाकडेन पावतकच ताणे दुदी म्हज्या कमराक बांदलो . 
म्हाका अचळय उदकांत सोडलो . थंड उदक आंगाक लागिल्ल्यान आनी भंयान म्हजें । 
सगळे आंग पयलीं कडकडपाक लागले . पूण इझिल्डान म्हाका समजावन म्हजो भंय 
काडलो . उदकार दुदयाच्या आदारान उफेवंक लायलो . आनी हांव नुस्ते कशें बांयतल्या 
थंड , नि।या उदकांत पेवूक लागलों . उफेवंक लागलो . आनंदान उचंबळ जालों . 

' बाबू ! तूं आनीक चारदां आमगेर येशी जाल्यार तुका दुदयाशिवाय पेवूक 
शिकयता हांव . ताणे अर्दवर मनसोक्त पेवतकच म्हाका परतोय सांबाळून 
निसणीवयल्यान वयर हाडलो . आपल्या लीप टर्कीस तुवाल्यान ताणे म्हजें 

सगळे आंग पुसून काडले . काडिल्ले कपडे परते चडोवंक लायले . आपणे स्वता 
म्हजी चड्डी उमाळी . सुकत घाली . 

' आतां तूं मान्यांतसून भायर , ' ताणे हांसत म्हळे . 
' किद्याक ? ' हांवें विचारलें . 
' आरे ! म्हाका आंग पुसूंक जाय , ' ताणें हांसत म्हळे . 
' मागीर पूस . 

हांव कांसवांक पळेतां . 
' आरे पिसो रे तू ? चेडवां आंग पुसतना चेडे पळेनात . तूं सामको भायर . हांव 
तुका दोन पिलां दितलें . एक नर . एक मादी , ' ताणे म्हाका मान्न्याभायर केलो . दार 
ओडून घेतले . 

' बाबू ! शाण्यासारको वोग्गी कदेलार बस . कोणूय आयल्यार हांव मान्न्यांत 
आसां , मातसो राव म्हणून सांग , ' ताणे भितल्ल्यान सांगलें . 

हांव खऱ्यांनीच शाण्यासारखो भायर बसलों . इतल्यान भायल्या दारार कोणेतरी 
मारले . भायल्या जनेलांतल्यान पळेलें . एक तरनाटो भायर आशिल्लो . गोरो धवो . पूण 
ताचे तोंड डुकराच्या सोंडयेभशेन आशिल्लें . 

' कोण रे तूं ? दार उघड , ' ताणे मातशें तापूनशें म्हाका विचारलें . 

' हांव बाबू चोडणेकार . मातसो राव आं , ' हांवें सांगलें . हांवें धांवत वचून 
मात्न्याचे आड केल् दार उघडलें . 

पळेल्यार .... !!! 


सामकें उगडें रावून इझिल्डा टर्कीश तुवाल्यान हात्याच्या पात्याभशेन दिसपी 
आपलें हडवें तेजस्वी आंग पुसतालें .... !!! 

' आरे बाबू ! भितर येवचे पयली दारार मारचे . चेडवांक न्हेसणाशिवाय 

पळेता ? ' ताणे लजून मुमुरक्यांनी म्हळे . बेगीन बेगीन टर्कीश तुवाल्यान आपलें आंग 


धापलें . 


, 


' तुका कोण सोंडयेचो मनीस सोदूंक आयला , हांवें भायर आयिल्ल्या मनशाच्या 
तोंडाची नक्कल करीत म्हळे . इझिल्डा म्हज्या नक्कलीन हांसून हांसून अर्द मेलें जालें . 

भायलें दार जोरान वाजत रावलें . ताणे आपलो गाक्न चडयलो . म्हज्या 
हाताक धरून ते भायर आयलें . 

' केदो वेळ दारार मारतां हांव ? भितर कितें करी तूं ? हो कोण ? ' त्या सोंडयान 
रागान इझिल्डाक विचारलें . 

' हो बाबू ! म्हजो बॉय - फंड , ' ताणें हांसो आंवरूंक येना जावन म्हळे . 

' हांसता किद्याक ? तुजो बॉय - फ्रेंड ! माय फूट . तुका येदोळ दार उगडपाक 
कितें जाल्ले रे ? ' सोंडयान म्हाका रागान विचारलें . हांव आंवडो गिळून वोग्गी रावलों . 

' हांव मान्न्यांत आशिल्लें . म्हणून ताणे दार म्हाका विचारून उघडलें , ' इझिल्डान 
शांतपणान , समजावणेच्या स्वरांत , हांसमूख रावत सांगलें . 

' ओके ! ओके ! आतां ताका वचूं दी . तुका माजोड्ा व्हरपाक हांव आयलां , 
ताणे म्हळे . 

' ताका हांवें आज आमगेर जेवंक आपयला . आमी सगळी बेग्गीन जेवंया . तो 
ल्हान आसा . ताका घरा पावोवया . तूं बस . सेर्हेज घे . मागीर आमी या , ' इझिल्डान 
परतेंय समजावणेच्या स्वरांत ताका म्हळे . 

' मागीर बिगीर म्हाका कोस्तार जावचेना . तुका आतां म्हजेबरोबर येवचें 
पडटले , ' ताणे रागान तणतणत म्हळे . 

इझिल्डा वोग्गी रावून भितर गेलें . एक सेर्हेज आनी ग्लास हाडून ताणे त्या 
मनशामुखार दवरलो . 

' फोडूं ? ' ताणे शांतपणान त्या मनशाक विचारलें . 

' कितें ! तूं म्हजें आयकना ? तुजें तेच खरें करता . कर . हांव वतां . ' त्या सोंडयान 
राग्गान , तणतणत आपलो हात बाटलेर मारलो आनी पांय आपटीत भायर गेलो . बाटली 
गडगडत मेजावयल्यान पडली . फुटली . कंवच्यो सगळ्याक पडल्यो . भालू राग्गान भायर 
गेल्ल्या सोंडयाचेर ' भूक भूक ' करीत भुंकलो . 

ह्या अचकीत जाल्ल्या घटणेन हांव निर्नळून मोनो जालों . इझिल्डाचेर मात 
कांयच परिणाम जाल्लो दिसलोना . तें वोग्गी आशिल्लें . ताचे तोंड कागदा भशेन कोरें 
आशिल्लं . नुरेर कसलोच हावभाव नाशिल्लो . ताणे सान्न हाडली . कंवच्यो एकठांय केल्यो . 


एका सोंड्यान एका कांसवाक एकदा ..... !!! 

उकड्यां बसून कोयराच्या पाटल्यांत घाल्यो . बियर कुडक्यान पुसूंक लागले . आनी 
जमीन अशी पुसता आसतनांच अकस्मात खट्याळपणान म्हाका विचारलें , 

' बाबू ! ताचे तोंड कशें रे ? ' 

हांवें ताका सोंडयाचे तोंड करून दाखयलें . तें पळोवन दोळ्यांतल्यान दुकां ये 
म्हणसर खॉ खाँ करीत इझिल्डा हांसत रावले . 

' इझिल्ड ! तो कोण गो ? ' हांवें विचारलें . 
' तो ग्रॅगोरी पेरैर , ' ताणे सांगलें . 

' तो कोण तुजो ? एकदम तापार सो जालो किद्याक ? तुका मारीना मगो 
तो ? ' 


' बाबू ! पिशा ! तो म्हजो कोण न्हय . तो म्हजो घोव जावंक सोदता . अजूनमेरेन 
कोणूच जावंक ना . 

' तूं ताचेकडेन काजार जातले ? ' हांवें अजापान विचारले . 

' अजून हांवें ठरोवंक ना . ठरोवच्या पयलीं आतां पुराय विचार करचो पडटलो . 
लग्नापयलीं तो म्हाका इतलो मांदार करता . लग्नाउपरांत कितें करतलो हो प्रस्न पडला 
म्हाका ' ताणें गंभीरतायेन म्हळे आनी अकस्मात खिदळत सांगलें ' बाबू ! आनीक एक 
फावट ताचे तोंड करून दाखय रे . ' 

' ना ! हांव दाखयना . तुजो घोवबी जाल्यार मागीर ? म्हाका नाका तें . वोगीच 
मारीत बिरीत , ' हांवें नाराजेन म्हळे . इझिल्डा परतेंय दोळ्यांत दुकां ये म्हणसर 
हांसलें . ताणे म्हाका आग्रो करून चिकन आनी जेवण जेवंक लायलो . भालुकूय खूब 
खावंक घालें . आपुण्य आमचे बरोबर जेवलें . ग्रॅगोरीच्या सोंडयेची नक्कल करून हांवें 
ताका हांसय हांसय हांसयलें . जेवतकच हांव मान्न्यांत कांसवांक पळेत उबो रावलों . 
इझिल्डा इतल्या म्हणसर तांबडोच व्हिस्तीद घालून , स्नो पावडर , 

लिपस्टीक लावन 
मान्न्यांत आयलें . नीट पारखून ताणे दोन कांसवां पिलां उखल्ली . एका व्हडल्या पोतयेत 
घाली . 

' तुका एक नर आनी मादी कांसव दितां हांव . बांयत सोड तांकां . खाण कितें 
घालतलो तांकां ? भिकणांची पूड , पावाचे कुडके , चण्याची पूड आनी चार घालपाची 
तांकां थोडी थोडी , दिसांतल्यान दोनदां . जाणटी जातकच तुजीय कांसवां तांतयां 
घालतली . तांकांय पिलां जातली . बाबू ! लक्षांत दवर . कांसवां तांतया उदकांत 
केन्नांच घालिनात . जमनीर तांतया फोडून पिलां भायर येतात . मागीर पिलांक बांयत 
सोडप . कांसवां तांतयां फकत उमाशे दिसा घालतात . ' 

' पिलां जाणटी जातकच तूं उमाशे दिसा तांकां बांयतल्यान भायर काड . एका 

उमाशेक तांतयां घालीं जाल्यार बरोब्बर ताच्या फुडल्या उमाशेक तांतयांतल्यान पिलां 
भायर येतात . हो म्हयनोभर कांसवां जमनीर आसची पडता . चल या मरे ? घरा पायतां 
तुका हांव , ' इझिल्डान म्हाका एका हातान धरलो , दुसऱ्या हातान कांसवाची पिशवी 


घेतली . 


' आतां वच्च्या पयलीं एकुचदां ताचे तोंड करून दाखय . मागीर तुका 

ही 
चॉकलेट बक्षीस दिता , ' इझिल्डान घुसमटून हांसत म्हाका म्हळे . हांव ग्रॅगोरीची सोंड 
करून खूब वेळ रावलों . म्हाका चॉकलेट दिवन इझिल्डा हांस हांस हांसलें . हांसून हांसून 
ताच्या दोळ्यांतल्यान दुकां आयली . 

मागीर ताणें म्हाका , भालूक आनी पोतयेतल्या नर आनी मादी कांसवाक 
घरा पावयले . 


* * 


दोनूच म्हयन्यां भितर इझिल्डान म्हाका दुदी आनी दोरी हांचो आधार 
घेतल्याशिवाय पेंवपाक शिकयलो . 


* * 


त्या दिसा तारीख आशिल्ली १३ मे , १ ९ ६२ . हांव आनी भालू दुर्गार बशिल्ले . 
सांची रा वरां जाल्ली . पावसाची एक दडक येवन गेल्ली . वातावरण ढगाळ आशिल्लें . दीस 
सोपून आमोरी जाल्याशी दिसतालें . स्टेशनामुखावयल्या रुळांच्या एक रुळार इंजीन 
नाशिल्ल्या गाडयेचे थोडे रिकामी डबे उबे आशिल्ले . लोक पयलो रूळ क्रॉस करतकच 
दुसऱ्या रुळावयल्या डब्याच्या एका दारांतल्यान भितर सरताले आनी दुसऱ्या दारांतल्यान 
पलतडी येताले , गर्दी नाशिल्ली . 

इतल्यान आडसराची तकली सोलतात तशे आपले केंस मिलीटरी पध्दतीन 
ताशिल्ले स जाण आमच्या दुर्गाकडल्यान आचरट , विचरट , पोजडे मोठमोठ्यान उलयत 
वचूंक लागले . भालू तांचेर भुंकलो . ते भरपूर पियेल्ले . कारण ते लागी येनाफुडें भस्स 
करून सोयचो दर्प आयलो . 

‘ ए ! साले कुत्ते ! भुंकता है क्यो भाडखाव ? ' अशें म्हणत तातूंतल्या 
एकट्यान एक गुणो भालुचेर मारलो . भालुचेर गुणो बसलोना . पूण भालू आवेशान , 
त्वेशान त्या धटिंगणांचेर दुर्गारूच रावून भुकूक लागलो . 

' भालू ! चूप , ' हांवें भालूक दटायलो . भालू वोगी रावलो . हांव दुर्गार बसून 
आमच्या निरपणसार केल्लो चिमण्यांचो घोटेर तेळूक लागलो . आनी इतल्यान भालू 
भुंकलो . इझिल्डा रुळांच्या पलतडी दिसनाफुडें कान फडफडायत भालू भूक . 

हांवें पळेलें . इझिल्डा एक रूळ माडावन रिकाम्या डब्याच्या दारांत शिरतालें . 


एका सोंड्यान एका कांसवाक एकदां .... !!! 

हांवें आनी भालून दुर्गावयल्यान सकयल उडयो मारल्यो . आमी इझिल्डाकडे वचपाक 
धावूक लागले . रेल्वे डब्याचे आमच्या मुखार आशिल्लं दुसरें दार अकस्मात बंद जालें . 
म्हाका अजाप जालें . म्हाका दिसले इझिल्डान आमची फकणां करपाखातीर तें बंद 
केलां . हांव धांवत दोन डब्यामदल्या जागेतल्यान पलतडी गेलो . पळेल्यार डब्याच्या 
ज्या दारांतल्यान इझिल्डा गेल्लें तेंय दार बंद जाल् . आमची मस्करी करपाक इझिल्डा 
लिपलां जावंक जाय अशें म्हाका दिसलें . हांवें हळूच जनेलाच्या दांडयेक हुमकळो मारलो . 
भितर पळेलें . आनी ... !!! 

ताशिल्ल्या आडसराभशेन मिलीटरी कट मारिल्ले ते धटिंगण गिधाडां प्रेताभोवती 
बसतात तशे इझिल्डाक सकयल पातळावन ताचेभोवती बशिल्ले . हातान तो इझिल्डाची 
थानां मुड्डितालो . दुसऱ्या धटिंगणान ताचो दावो हात दामून धरिल्लो आनी तो 
बिभत्सपणान आपलें कलसांवांतल्यान भायर काडिल्ले उत्तेजित इंद्रिय ताच्या हातार 
खेळयतालो . इझिल्डाचे दोनूय पाय तीन फूट पयस पसरायल्ले . एका धटिंगणान ताचो 
एक पाय आपल्या दोनूय हातांनी दामून धरिल्लो . जाल्यार दुसरो धटींगण ताच्या 
तळपायाचेरूच बशिल्लो . इझिल्डाच्या आंगाच्या तरेकतरा भागांक कुरवाळटालो . एकलो 
कलसांवाची बटणां सोडोवन इझिल्डाचेर अत्याचार करपाच्या विचारांत तयार जाल्लो . 
इझिल्डाचो व्हिस्तीद ताणी ताच्या मांड्यांवयर काडिल्लो . चड्डी पिनून उडयल्ली . 

' सोडात ताका . सोडात पयली . ' हांवें डब्याच्या जनेलाच्या हारशाचेर 
मोठमोठ्यान हात धाडायलो . हांव आडक लागलों . भालू मोठमोठ्यान भुकूक लागलो . 

इझिल्डाचे पाय घट्ट धरिल्ले धटिंगण बावचळले . इझिल्डाचे पाय सोडून ते 
उठून बसले . अजापान आनी भंयान म्हजेकडेन पळोवंक लागले आनी हे बेसावध 
वेळार इझिल्डान चपळायेन आपले दोनूय पाय एकठांय करून वयर झाडले . ताचेर 
अत्याचार करपाखातीर तयार जाल्ल्या त्या धटिंगणाच्या दोन पायांमदल्या गुप्त भागार 
बसले . तो दोनूय हातांनी आपलो गुप्त भाग दामून हुयेल्यो मारत तडफडूंक लागलो . 

ज्या धटिंगणान ताचे तोंड धरिल्ले ताच्या बेसावधपणान वयर आयिल्ल्या हाताक 
इझिल्डा चरचरीत चाबलें . ते दुखीन तो किळचलो . ताच्या हातांतल्यान रक्त गळूक 
लागले . म्हज्या बोबेनं आनी जनेल धाडावपाच्या आवाजान सगळे धटिंगण 
' डिमॉरॅलायज ' जाले . आपल्या एकल्यान ताचे तोंड दामून धरिलें . ताचे दोनूय हात 
खुरसार मारिल्ल्या जेझू भशेन पसरायल्ले . एका धटिंगणान ताचो उजवो हात दामून 
धरिल्लो . दुसऱ्या मोकळ्या जाल्ल्या हातांनी इझिल्डान दोगांक माजरा भशेन बुचकिले . 
एकाच्या दोळ्यांत बोट घालें आनी तें उठून उबें रावलें . धटिंगणांनी चपळायेन डब्याचे 
दार उघडले . ते धडाधड सकयल उडयो मारूक लागले . इझिल्डान सकयल उडी मारपी 
एका धटिंगणाच्या भोंकार सणसणीत खोट घाली तसो ताचो तोल गेलो . तो सकयल 
पडलो . ताका उठेकूच येना जालें . भालून डब्या पोंदच्यान पलतडी वचून एका पळपी 


पाचूंचो बांद 


धटिंगणाची पोवटी फोडली . इझिल्डानूय सकयल उडी मारली . झांशीच्या राणयेच्या 
आवेशान ताणे रेल्वे ' बॅलास्टाच्या ' फातरांचो त्या पळपी लोकांचेर शिंवर केलो . हांवेय 
एक गुणो तीर धरून मारलो . एकट्याक कोंक केली . ते चारूय जाण रक्तबंबाळ अवस्थेत , 
भियोवन कुल्यांक पांय लावन पळून गेले . दोग जाण घायाळ जावन पडिल्ले . लोक जमूंक 
लागले . आनी इझिल्डा- तें शूर चली- रुळांकुशीक दिमखुऱ्यांनी बसून , म्हाका वेग 
मारून , म्हज्या खांद्यार मान दवरून ' हो हो ' करीत रडूंक लागले .... !!! 


* * 


' यो ! बाबू ! यो , ' हांव पुर्तुगेज दुतावासांत वचनाफुडें गोमिशान म्हाका वेंग 
- मारून येवकार दिलो . आपल्या प्यूनाक सांगून स्पेशल ब्राझिल कॉफी हाईक लायली . 

' गोमीश ! म्हाका इझिल्डाक फोन करूंक जाय . तुजो घरचो नंबर दी पळोवया , ' 
हांवें गोमिशाक सांगलें . 

गोमिशान घरा फोन लायलो . 

' हॅलो ' हांवें गोमिशाक खुणायलो . गोमिशान फोन म्हजेकडेन दिलो . हांवें 
फोनाक ' अँप्लिफायर'लायलो . रिसिव्हर मजार दवरलो . आमी कितें उलयता तें 
गोमिशाक आयकूक येवचे म्हणून . 

' हॅलो , इझिल्डा ! ' 

' हॅलो , बाबू पिकेन ! कसो आसा तूं ? कितें खबर ? काजार बेगीन जाता 
काय कितें रे ? ' इझिल्डान घुसमटून हांसत म्हाका विचारले . 

' इझिल्ड फाटल्या दिसांनी तूं गोयां गेल्लं तेन्नां तुका ग्रॅगोरी पेरैरबी मेळिल्लो 
काय ना ? ' 

मेळिल्लो . तो म्हाका मेळक मुद्दम दिवाडे आयलो . आपुणूय ब्राझिलाक येतलो 
म्हणून सांगतालो . हांव सुखान संसार करता ते आयकून ताका समादान जालें अशें तो 
परतो परतो सद्गीत जावन म्हाका सांगूक लागलो . आपलो संसार दुःखी आसा . 
आपल्या बायलेन आपणाकडे दिव्हॉर्स मागला हेय ताणे सांगले . ब्राझिलाक आयल्यार 
आमगेर यो म्हणून हांवें ताका आमंत्रण केलें . ' 

' तुवें ताका पत्तो दिलो काय ना ? ' 

' दिलो . एका कागदार बरोवन स्वता हांवें दिलो . पूण राव रे . तूं हे सगळे 
विचारता कित्याक ? जालां कितें ? ' 


' गंगोरीकबायलेन दिव्हॉर्म दिला . 


क्यताद . पण संशयी मनीम तो . ताचे अशे किलें तरी जातले हे म्हाका 


एका सोंड्यान एका कांसवाक एकदां .... !!! 

दिसतालेच . ' 


. 


' इझिल्ड ! तुवें ग्रॅगोरीक केन्नां प्रेमपत्रांबी बरयल्ली ? ' 

' हावें ? हांवें जल्मांत ताका केन्नां पत्र बरोवंक ना . गांवच्या गांवांत रावून 
ताका पत्रां रे बाबा कित्याक बरोवं ? बाबू ! ग्रॅगोरीन म्हजेकडेन लग्न जावपाचें थारायल्लें . 
हांवें थरोवंक नाशिल्लें . पूण म्हाका एक सांग . प्रेमपत्रांचेर सो अकस्मात आयलो तूं ? ' 

' म्हाका म्हज्या भावी बायलेक पत्र बरोवंक जाय आशिल्लें . ' हांवें हांसत 
म्हळे , 1 तुवें केन्नांय बरयल्यां जाल्यार तुजी मदत घेवची अशें दिसले . ' 

इझिल्डा फोनाचेर खाँ खाँ करीत हांसत रावलें . घुसमटून हांसत ताणें 
म्हळे , ‘ आरे बाबू ! तूं आयज आमगेर यो . ह्या दिसांनी जुझे आपुण पेर्तुरबाद ना अशें 
दाखोवंक धडपडता . कांसव आपलें आंग कट्टयांत घालता तशी तो आपली कसलीतरी 
व्यथा लिपोवपाक सोदता . ताका मात्सो हांसोवया . ' 

' कसो ? कातकुतल्यो करून ? ' 

' बाबू ! ' इझिल्डा हांसून हांसून घुसमटले . ' तुका गोरीचे तोंड अजूनूय करूंक 
येतलें . ? ' 

' हय . कित्याक ना ? ' 

' मागीर आयज तूं सांजचो आमगेर यो . एकदांच जुजेक ग्रॅगोरीचे तोंड करून 
दाखय . तो हांसून हांसून बेजार जायना जाल्यार पळे . आनी बाबू ! पयलीच्यो गजाली 
करूया . जुजेक ती रेल्वे डब्यांतली गजाल सांगूया . हांवें ताका म्हज्या जिणेंतली फकत 
ही एकूच 

लिपोवन दवरलेली . ताका सांगचे काय नाका हाचोच म्हाका सदांच प्रस्न 
पडटालो . तुजे हुजीर सांगपाक जाय म्हाका ताका ही गजाल . येता मरे ? योच आं . 

' हांव येतां , इझिल्ड ! ' हांवें म्हळे आनी रिसिव्हर क्रेडलार दवरलो . 

' चल गोमीश ! आनीक एक कॉफी येवं दी , ' हांवें गोमिशाक म्हळे.गोमीश 
बावचळून म्हजें उलोवणे आयकतालो . 

' गोमीश ! तुका हांवें पंदरा दिसांपयलीं सांगिल्लं तुज्या संसाराक हुलपावंक 
सोदपी मनीस कोण , कितलो नीच तें हांव साक्षीपुराव्यांसयत दाखयतां म्हणून ? आज 
चवदावो दीस . तुका दिल्लं उतर पुरो करतां . ' 

' गोमीश ! हो पयलो पुरावो घे . ही मडगांव जुविजाची ऑर्डर . ग्रॅगोरी पेरैरीच्या 
बायलेन- इजाबेला पेरैरीन मागिल्लो दिव्हॉर्स आनी जुविजान ह्या दिव्हॉर्स केसीचेर 
दिल्ली ऑर्डर ही . वाच . 

म्हाका ग्रॅगोरी पेरैर हो फकत संशयीच न्हय तर मानसिक विकृतीन 
ग्राशिल्लो मनीस दिसता . ताणे इजाबेलाक केल्ली अमानूश मारपेट , ताणे तिच्या अक्षरांत 

ताका 


फोर्ज करून बरयल्ली बदनामी करपी विकृत पत्रां , गॅ i गोरी पेरैर बायलेक छळटा , तिका 
' जीण , असह्य करता हे पुराव्यासयत सिध्द करतां आनी म्हणून हांव इजाबेल पेरैरीक 
हो दिव्हॉर्स ग्रँट करता . ग्रॅगोरी पेरैरीन इजाबेलाक आपल्या इस्टेटीचो अर्दो वांटो दिवचो . 
वेगळे घर दिवचें अशी ऑर्द दितां .... 

' गोमोश ! हांव ' आय.एफ.एस. ' परिक्षेक बसच्यापयलीं आदवोगाद कंटकाचो 
असिस्टंट आशिल्लो . कंटक इजाबेलाचो आदवोगाद . इजाबेलाची केस हांवेंच चलयल्ली . 
हो ग्रॅगोरी बदमाश मनीस . खंयचेय हातबरप फोर्ज करूंक शकता तो . इझिल्डान ताका 
प्रेमपत्रां बरोवंकना हे सॅर्त . इझिल्डाचे हातबरप ताणे फोर्ज केला . प्रस्न असो . 
तुजो पत्तो कसो मेळ्ळो ? हाचे उत्तर इझिल्डान दिलें येदोळ . तात्पर्य ती प्रेमपत्रां बनावट . 
त्या विकृत दुश्ट ग्रॅगोरीन आपल्या संसाराचे पडला तशें तुज्या संसाराचे पाड घालचे ह्या 
उर्बेन हें नीच कारस्थान रचला . 

आता बलात्काराच्या कात्रणांसंबंदान पळे . ग्रॅगोरीन तुका १४ आनी १५ मे , 
१ ९ ६२ च्या दिसाळ्यांतली कात्रणां धाडल्या . पूण १६ मे १ ९ ६२ च्या ह्या दिसा।यांत 
आयिल्ल्या खुलाशाची कात्रणां धाडल्या ताणे तुका ? धाडूंक ना . १६ मे , १ ९ ६२ दिसा 
इंग्लेज आनी मराठी दिसाळ्यांत आयिल्लो हो खुलासो वाच ..... ' आमी जाहीर 
खुलासो करतात की काल आनी पयर आमच्या दिसा 1 यांत आयिल्ली बातमी अर्द सत्य 
आशिल्ली . कुमारी इझिल्डा मिरांडा ह्या युवतीचेर स बेबदे जाल्ल्या जवानांनी बलात्कार 
करपाचो यत्न केलो हे खरें . पूण शूर कुमारी मिरांडा , भुरगो श्री . अनिल उर्फ बाबू 
चोडणेकार आनी ताचो कुत्रो हांच्या प्रसंगावधानान हो यत्न फोल जालो . स्वातंत्र्य 
सैनीक दोतोर पांडुरंग चोडणेकार हाणी रोखड्यारोखडे यत्न करून खऱ्या गुन्हेगारांक 
मिलीटरी अधिकाऱ्यांकडल्यान धरले . कुमारी इझिल्डा मिरांदासारख्या बेडर युवतीक 
आमी दिल्ल्या अर्द सत्य बातमेन जो मनस्ताप भोगचो पडलो तेखातीर आमी तिची 
माफी मागतात ... ... 

हांवें गोमिशाक म्हजी आनी इझिल्डाची वळख कशी 
जाली १४ मे , १ ९ ६२ दिसा रेल्वे डब्यात खरें कितें जालें हें थोडक्यात सांगलें . 

' तुका इझिल्डाय आज सांगतलेंच . पूण बलात्काराचो प्रयत्न जालो ताच्या 
दुसऱ्या दिसाची गजाल . ग्रॅगोरी सांजचो आमच्या घरा आयलो . म्हाका खुतीखुतीन 
प्रस्न विचारूंक लागलो . कितें कितें जालें ? त्या जवानांनी अमकें केलें . तमकें केलें अशे 
सामके पोजडे प्रस्न . तेन्नांच इझिल्डा थंय आयलें . ताणे फाटी रावून ग्रॅगोरी म्हाका 
विचारता ते पोजडे प्रस्न आयकले . तें सामकें रागान थरथरतालें . थंयच्या थंयच आमचे 
व्हुजीर ताणे त्या संशयी ग्रॅगोरीक मेर्दामर्द दिले . तांचे संबंद तेन्नांच्यान तुटले . थोड्या 
दिसांनी इझिल्डाची आवय मेली . इझिल्डा रोखडेंच गोंय सोडून मुंबय आपल्या चुलतेगेर 
गेलें . ते उप्रांत म्हाका पयलें मे 1 ळे ते ह्या ब्राझिलियांत . तुजी बायल म्हणून . 

हांवें पळेलें , गोमिशाची अती ताणान आक्रशिल्ली नुरा प्रसन्न जाल्ली . 


एका 

सोंड्यान एका कांसवाक एकदां .... !!! 

' ऑब्रिगाद , बाबू ! ऑब्रिगाद ! ' ताणें म्हाका कृतज्ञतायेन वेंग मारून म्हळे . 

ताणे सिगार पेटयलें आनी कदेलार बसतनाच म्हाका अकस्मात विचारलें , 
' बाबू ! तुका एकूच विनंती करूं ? ' 

' कर , ' हांवें म्हळे . 

म्हाका ग्रॅगोरीची सोंड करून दाखय , ' ताणे म्हळे . 

हांवें ग्रेगोरीची सोंड करून दाखयली . गोमीश सगळे आंग हालयत घुसमटत 
खॉ , खॉ करीत हांसत रावलो . 

प्लँचेट 


अजून तरी कोणूच गूढ- विद्यातज्ञ मेळूक ना . गूढ विद्येचे कसलेच प्रात्यक्षिकूय 
हांवें पळोवंक ना . हांवें फकत खूबशो गजाली आयकल्यात . गूढ , विस्मयजनक , अतयं , 
अनाकलनीय अशें प्रत्यक्ष केन्नांच पळयल्लं ना . ' तुजो कसलोय अणभव ह्याबाबतीत 
आसल्यार सांग ' हांवें देसायाकूच त्या विशयाचेर उलोवंक प्रवृत्त करीत म्हळे . 

गोविंद देसाय आनी हांव दोगूय टॉनी गॉन्सालविसाच्या घरा आयिल्ले . ताणे 
मुद्दाम आग्रो करून आमकां आपयल्ले . 

कुवेट ऑयल कंपनीत आमी तीग इंडियन्स आशिल्ले . गोविंद देसाय , टॉनी 
गोन्सालवीस आनी हांव .... जयंत गडकरी . दोन वर्सापयलीं गोविंद देसाय आनी टॉनी 
गॉन्सालवीस काँट्रेक्ट सोपिल्ल्यान भारतात परत आयिल्ले . म्हजें काँट्रेक्ट आनीक पांच 
वर्साचे आशिल्लें . म्हाका ऑक्टोबर , नोव्हेंबरांत दोन म्हयन्यांची सुटी मेळिल्ल्यान हांव 
घरच्यासयत कुवेताकसावन भारतांत आयिल्लो . बायल , भुरगीं गोंयां आजोळा आशिल्ली . 
गोविंद देसायाक मेळूक म्हणून हांव मुंबय आयिल्लो . 

टॉनी गोन्सालवीस मुंबय रावतालो . त्या शेनवारा टॉनीच्या खास 
आमंत्रणावेल्यान गोविंद देसाय आनी हांव ताचेकडेन गेले . आमच्या दोगांशिवाय आनी 
दोग जाण टॉनीचे सोयरे म्हणून आयिल्ले . टॉनीची बायल आपले चलयेसयत भयणीगेर 
पुण्याक गेली . एक जाणटो नोकर आमकां जाय नाका पळयतालो . 

आमी पावले तेन्नां जमिल्ले लोक पेय - पान , मदिरापान करताले . 
टॉनिचो 

बापूय पंडीत मोतीलाल नेहरूवरी दिसतालो . ताका रुप्या रंगाच्यो 
मिशो आशिल्ल्यो . व्हड कपल , रुबाबदार व्यक्तिमत्व आशिल्लो दोतोर गोन्सालवीस 
गावन घालून बशिल्लो . टॉनीचो बापूय दोतोर आशिल्लोच ते भायर राजकारणी आनी 
लेखकूय आशिल्लो . पुर्तुगेजांवेळार गोंयच्या विधानसभेच्यो वेंचणुको तांणे लडयिल्ल्यो . 
पुर्तुगेज पार्लमेन्टांत गोंयचो सदस्य म्हणून तो पुर्तुगालाकूय वचून आयिल्लो . ताची आनी 
आमची हे पयलीं सुटयेन मेळिल्ल्यान वळख आशिल्ली . दोतोर गॉन्सालवीस एका जाणट्या 

पारशाबराबर बुध्दिबळ खेळटालो . पारशान लांब काळो पारशी कोट घाल्लो . ताचे 
तोंड म्हातारपणान सुरकुतिल्लं . ताच्या माथ्यार विरळ केसांचे खूट आशिल्ले . तो पारशी 
ओगीच मदींच आपल्या कानापाळये फाटल्यान थापट मारतालो , मदींच आपले दांत 
विचकितालो , दोनूय हातांनी आपलें माथे ओगीच सांसपितालो . हे ताचे करणेन तो 
हुप्प्या माकडांवरी दिसतालो . पारशी दोतोराबराबर बुध्दिबळ खेळपांत गुल्ल जावन 
गेल्लो . 

तिसरो थ्य'बशिल्लो मनीस मोटवोच आशिल्लो . तो गोरो आशिल्लो . ताच्या 
तोंडाचेर बुध्दिमत्तेचे तेज झळकतालें . आनी ताचें दोळे खूब तेजस्वी दिसताले . हो 
तिसरो मनीस मोसंबेचो रोस पितालो . 

टॉनीन सगीयांची वळख करून दिवंक आरंभ केलो , ' हो म्हजो बापूय दोतोर 
गॉन्सालवीस . ह्या पारशी मनशाचें नांव मिस्टर एम . आर . एफ . बाटलीवाला . हांची 
गोरेगांवांत प्लॅस्टिकाची फॅक्टरी आसा . हे बऱ्यापैकी बुध्दिबळ खेळपी . म्हज्या बापायचे 
खास आमीग . 

हे मिस्टर यदुनाथ रामचंद्र गोडे . हांची म्हजी कालूच एका पार्टेत वळख जाली . 
हे गूढ विद्येचे तज्ञ . हांवें मुद्दम आयज तांकां हांगा आपयल्यात . ' हो गोविंद देसाय आनी 
हो जयंत गडकरी . ' आमची वळख जातकच गोडे हांसले . तांच्या हांसण्यान तो मनीस 
म्हाका आवडलो . कितें तरी मैत्रीपूर्ण , उबदार आशिल्लें ताच्या हांसपांत . वळख जायनाफुडें 
पार्टेत एकदम खेळीमेळीचे वातावरण निर्माण जालें . 

गोविंद देसाय सदांच उमेदी मनीस . खंयच्याय उदासीन लोकांचे मिटिंगेक 
देसायाक घेवन वच्चे , देसाय रोकडोच मिटिंगेचेर वचक बसयतालो . देसाय खरोखरच 
सौजन्यशील , प्रामाणीक मनीस . ताजी उमेद केन्नां आट नाशिल्ली . 

' कितें जयंत ! तुजें गुढविद्येचेर कि तें मत ? ' देसायान म्हाका उलोवंक 
लावपाचो यत्न केलो . ' म्हाका कसलोच अणभव ना . तुजो अणभव आसल्यार सांग . ' 
हांवें वयलें उत्तर दिवन देसायाकूच उलोवंक फुडें काडलो . 

आमी ' शिवास रिगल ' व्हिस्की पीत बशिल्ले . फकत मिस्टर गोडे तितले 
मोसंबेचो रोस पियेताले . 

' तुमी ड्रिंक्स घेनात मिस्टर गोडे ? ' देसायान आपलो रोख आता गोडेचेर 
वळयलो . 

' हांव घेता . पूण आज म्हजो शेनवार , शेनवारा हांव ड्रिंक्स घेना . मटण - नुस्तें 
खायना . शिवराक रावतां , ' गोडे उलयले . 

' मिस्टर गोडे ! तुमकां खंयची गूढविद्या येता ? ' टॉनीन विचारलें . 
' पयलीं हांव तुमकां प्रश्न करतां , मिस्टर गॉन्सालवीश , तुमच्या आयुश्यान 

केन्नाय एकाद्रो असो प्रसंग आयला आनी जेन्नां तुमकां दिसलां की ह्या प्रसंगांत किते 
तरी अमानवी आमा , अतर्य आसा ? ' गोडेन टॉनीक विचारलें . 

' म्हाका तर अजूनमेरेन केन्नाच भूत मेळक ना . म्हज्या देखीत गूढ , कुटं प्रसंग 
आयिल्लोच ना . ' गॉन्सालविसान सांगलें . 

' पूण म्हाका तसलो अणभव आमा . ' देसायान उमेदीन आरंब केलो , ' आमचो 
गांव खोल . गोंयच्या काणकोण तालुक्यांत येता . ह्या गांवालागी एका दोंगरार सोडये 
म्हण वस्ती आसा . थंय एक वेताळाचे देवूळ आसा . भक्त ह्या देवळाभायर दोन फूट 
आकाराचे नवें करकरीत जोतें दवरतात . आठ दिसांनी पळयल्यार हें जोतें झरिल्लं दिसता . 
प्रत्यक्ष बेताळ हे जोतें घालून भोवडेक वता अशें गांवांतले लोक म्हणटात . हांवें स्वता 
तसले जोतें बेताळाक अर्पण केला . आठ दिसामागीर झरिल्लंय पळयला . दुसरो अणभव 
हांव कुवेटाक आसतना म्हाका आयला . हांव एकलोच सकाळी फिरूंक वतालो . म्हजो 
नित्याचो नेमूच आशिल्लो तो . एक दीस जादिनालागच्या तळ्याच्या देगेवेल्यान हांव 
फिरतालो . जार्दिनाच्या फातराच्या आड्याचेर एक अरब बशिल्लो म्हाका दिसलो . तोंडान 
तो बांसरी वाजयतालो . इतले सुश्रवणीय सूर हांवे जल्मांत केन्ना आयकले नात . त्या 
सुरानी हांव गूंग जावन गेलो . ते गुंगेन हांवें दोळे धांपून घेतले . ते सूर जशे जशे 
वाडटाले तशे तशे म्हाका हांव जमनीपासून वेगळो जावन वयर वयर वता अशें दिमूंक 
लागलें . हांवें आड्याच्या एका फातराक घट्ट धरलें ना जाल्यार म्हाका दिमता हांव 
मळबानूच उडटलो आशिल्लो . ' 

' थांबय ! थांबय रे तुजी बांसरी , ' अशें हांव कशेंतरी आडुलो आनी रोखीच 
बांसरी वाजवप बंद जालें . हांवें दोळे उक्ते केले , तर कि तें अजाप ? तो मनीस त्या 
आड्याचेर खंयच दिसलो ना . हांव आड्यार चडलो , चारीवटेनी नियाळलें पूण तो मनीस 
खंयच झळकलो ना . अजापान हांव पैस काम करपी जादिनाच्या माळ्याकडेन गेलो 
आनी ताका विचारलें , तो आड्यार बसून बांसरी वाजोवपी मनीस कोण आशिल्लो ? ' 

' आड्यार बसून बांसरी वाजोवपी ? ' माळ्यान म्हाका अजापान परत प्रश्न 
विचारलो . 

' हय ! आतांच दोन मिनटांपैली तर तो बांसरी वाजयतालो . ' 

' ना बाबा ! हांवें तरी कोणांकूच बांसरी वाजयतना पळोवंक ना वा आयकुंकय 
ना.'माळ्यान गोंदळून म्हाका सांगलें . 

म्हाका खूब अजाप दिसले . तो कोण आशिल्लो ? फकत म्हाकाच तो कित्याक 
दिसलो ? ताचे बांसरेचे धूंद करपी स्वर म्हाकाच कशे आयकूक आयले ? हांवें कितलेश्याच 
लोकांक विचारले . फुडें कितले तरी दीस त्याच जाग्याचेर तो बांसरी वाजोवपी म्हाका 
दिमत कांय तें पळोवंक हांव वतालो . पूण तो मनीस केन्नाच म्हाका दिमलो ना की 

ताची बांसरीय आयकूक आयली ना . 

देसायाचे सांगून सोंपिल्लें . 

' तो मनीस अदृश्य आत्मो आशिल्लो . इंडियेंत हांकां किन्नर म्हणटात . तुमच्या 
निर्मळ मनाखातीर तुमी ताका पळोवंक शकले . ताचें स्वर्गीय संगीत आयकूक शकले , 
गोडेन देसायाक म्हळे . 

' मिस्टर गोडे ! आतां तुमची पाळी . आमकां आज कसले प्रयोग दाखयतले 
तुमी ? प्लँचेट , गोलकदृष्य काय टॅलिपथी ? ' टॉनीन गोडेक म्हळे . 

' हांव तुमकां आज प्लँचेटाचो प्रयोग दाखयतलो . पूण जेवणाउपरांत . तुमकां 
कोणाय मेल्ल्या मनशालागीं उलोवंक जाय तर हांव तें उलोवप घडोवन हाडूंक शकता . 
हो म्हजो खास संशोधन करून सोदून काडिल्लो प्रयोग . खूब कश्ट घेतल्यात हांवें तेखातीर , 
गोडे शांत पूंण आत्मविश्वासान उलयलो . 

मागीर आमची जेवणां जाली . डॉ . गॉन्सालवीस आनी बाटलीवाला फकत रित 
म्हणून आमचे बराबर जेवणाक बसले . तांणी फकत नुस्ते आनी पाव खालो . पंदरा 
मिनटांभितर ते पंक्तितल्यान उठले आनी तांणी परत आपलो बुध्दिबळाचो डाव चालू 
केलो . 

आमकां सगळ्यांक गोडेच्या गूढ प्रयोगाविशी उमळशीक लागिल्ली . आमी 
सगळ्यांनी जेवण सोंपयलें आनी परत सोफासेटार येवन बसले . 

' Now come on , Mr.Gode ! Give us a start . ' टॉनी 
गोडेच्या प्रयोगाखातीर चड उत्सुक जाल्लो . 

' म्हाका ह्या कामांक मिडियम म्हणून तुमचेपैकी कोणेय तरी मदत करूंक 
जाय . ' गोडे हांसत्या मुखान उलयले . 

' हांव तुमच्या उपयोगी पडूंक शकतलो व्हय ? ' उमेदीन देसायान 
विचारलें . 

' Definitely ! उलया , मिस्टर गॉन्सालवीस ! तुमकां तुमच्या नात्यांतल्या 
खंयच्या सर्गेस्त व्यक्तीलागी उलोवंक जाय ? ' गोडेन विचारलें . 

' म्हाका रॉबर्टालागीं उलोवंक जाय . रॉबर्ट म्हजो भाव . ऐन विसाव्या वर्सार 
तो मेलो . एका खिसमसाच्या दिसाच थॉबासीसचो आताक येवन तो मेलो . म्हाका 
अजूनय ताचो उगडास येता . 

' मिस्टर देसाय ! तुमी ह्या सोफाचेर सारके न्हिदात . ' गोडेन देसायाक सांगलें . 
देसाय सोफ्यार न्हिदलो . ताणे आपले हात छातयेर दवल्ले . 

' हां ! देसाय ! आतां दोळे धांपात , फकत म्हजोच विचार करात . ' गोडेन 
देसायाची दोनूय मनगटां आपल्या हातांत धरली आनी ते सोफा म्हऱ्यानूच ध्यानस्त 


, 

बसले . 


, 


आमी उमळशीकेन पळयताले . पळयता पळयता गोडेचं तोंड तांबडेगुंद जाले . 
देसायाचे तोंड्रय तशेंच तांबडे जालें . पंदरा मिनटांउपरांत अकस्मात देमाय उठून बसलो 
ताणे म्हळे , 

' हांव आयलो , टॉनी . 

देसायाचो आवाज बदलिल्लो . ताच्या तोंडातल्यान नवोच आवाज आयकूक 
येतालो . 

' रॉबर्ट ! तूं ? तूं ? तूं खरोच रॉबर्ट व्हय ? ' 

' हय टॉनी ! हांव रॉबर्टूच . म्हाका तुवे कित्याक आपयला ? ' म्हाका अजाप 
जालें . दोतोर आनी तो पारशी बुध्दिबळांत गुल्ल जाल्ले आशिल्ले . 

' डॅडी ! रॉबर्ट आयला , ' टॉनीन आडून आपल्या बापायक मांगले . दोग्य 
म्हाताऱ्यांनी खेळ थांबयलो आनी आमच्या म्हऱ्यांत येवन सोफार बमले . 

' टॉनी ! तूं बरो आमा मरे ? ' देसायामदलो रॉबर्ट उलयलो . 

' हय रॉबर्ट ! हांव बरो आसा . कितल्या वसांनी आमी मेळटात रे ? हो पळय 
डॅडी ! आई केन्नाय मेळटा व्हय तुका ? ' टॉनीन विचारलें . 

' ना ! टॉनी ! ती मुक्त जाल्या . ती म्हजेसारक्या अतृप्त कुर्डीक मेळप शक्य 
ना . ' रॉबर्ट उलयलो . 

' तूं अतृप्त कित्याक आसा रॉबर्ट ? कित्याक ? कित्याक ? ' -टॉनी 

' कित्याक , टॉनी ! म्हजो खून केला . म्हाका मारला टॉनी . म्हाका जितो मारला . 
म्हाकाय जियोवंक जाय आशिल्लो . म्हाका संवसार करूंक जाय आशिल्लो . पृण म्हाका 
जियेवंकूच दिले ना , ' - रॉबर्ट . 

' ना रॉबर्ट ना ! तुज्या जिवार कोण उठलो रॉबर्ट ? सांग म्हाका रॉबर्ट ! म्हाका 
सांग ! कोण आशिल्लो तो नराधम ? डॅडी , आयकलें तुवें ? हो रॉबर्ट कितें म्हणटा तो ? 
रॉबर्ट ! आरे तूं डॅडीकडे उलय मरे . तोय हांगाच बसला . ' टॉनी उत्तेजीत जावन उलयतालो . 

दोतोर गॉन्सालीम पुतायावरी हालनामतना बशिल्ले . तांचे तोंड आशिल्ले , 
धवेफटक जाल्लें . तोंडाचेर सोसूक नज वेदना दिमताल्यो . 

पारशीबाबा मात मदींच माकडासारके दांत विचकितालो . कानाच्या पाळयेर 
थापटां मारतालो . माथे खरपितालो . 

' टॉनी ! म्हाका फकत तुजेलागींच उत्लोवंक जाय . तुं मोडन आनी कोणाकडेन 
ना . म्हाका कित्याक मारलो खबर आमा ? हांव स्वतंत्र वागतालो . स्वतंत्र विचार करतालो . 


प्लँचेट 

म्हनें डिसिजन हांव स्वतां घेतालो . कोणाच्या ताटापोंदचे मांजर जावपाची म्हजी इत्सा 
नाशिल्ली . हांवे एका बिलियर्ड लबाचेर दरोडो घालो . कित्याक तर त्या क्लबाचो पात्रांव 
पापी आशिल्लो . लुटपी आशिल्लो . म्हजो आनी आमचे वावराडेच्या चलयेचो मारियाचो 
मोग आशिल्लो . म्हज्यापासून तिका दीस गेल्ले . म्हाका नातलांच्या दिसा मारलो . 
कसो खबर आसा ? म्हाका साइनाईडमिक्स दुराबोलीनचे इंजेसांव दिलें . तें इंजेसांव 
घेतल्यार म्हाका धोको आसा हे सारकें खबर आसतनाय हांवें तें घेतलें . जगाक 
मनीसपणाचो संदेश दिवपी ख्रिस्ताच्या जल्मदिना दिसा एक मनीस सुवार्थामुखार , कोत्या 
महत्वाकांक्षेफुडें मनीसपण विसरिल्लो . तो सामको सकयल्या पांवड्याचेर पाविल्लो . ' 

' Oh ! Stop that nonsense ! Stop it ! ' - डॉ . गॉन्सालवीस . 

आमी सगीयांनी चपापून आवाजाकडे पळयलें . टॉनिचो बापूय , दोतोर 
गॉन्सालवीस धवेफटक जावन उबे राविल्ले . ताचे सगळे आंग थरथरतालें . 

' येक्सक्यूज मी एव्हरीबडी . म्हाका न्हिदूंक जाय . ' अशें कितेंतरी उलयत तो 
थंयच्यान गेलो . पारशी मनशानूय पार्टेचो रंग ना जालासो पळोवन आमचो निरोप 
घेतलो आनी आपल्या घरा गेलो . 

गोडेन आनी देसायान बराबर दोळे उकते केले . गोडेन देसायाच्या तोंडार 
ग्लासांतलें उदक मारलें . 

' चला ! concentration तुटले . परत येवप शक्य ना , ' गोडे शांतपणान 
उलयले . 

सगीयाच पार्टेचो रंग गेल्लो . टॉनीच्या दो।यांत तर दुकां एकठांय जाल्ली . 

' प्लिज मिस्टर गोडे ! यत्न तरी करून पळयात . रॉबर्टाक फकत एकदांच परत 
हाडात . म्हाका रॉबर्टाक विचारूंक जाय की ताजो खूनी कोण आशिल्लो ? हांव ताका 
म्हज्या हातान गळो अंदून जितो मारतलो . ' 

टॉनी भावनावश जावन उलयतालो . 

' OK ! आमी हो प्रसंग विसरुनूच वचूं या . चला आमी आनीक एक शिवास 
रिगल बाटली सोपोंवया . चला गोडे ! तुमीय थोडी ब्लॅक कॉफी घेयात . ' टॉनीन पार्टेचो 
मूड परत हाडपाचो यत्न केलो . देसायाची उमेद परत आयली . ताणे खूबशे जोक्स , 
आंगार कांटो उबो करपी गजाली सांगून बसका कब्जात घेतली . पूण देसायान खूब 
यत्न केले तरी बेरंग जाल्ल्या पार्टेन रंग तो कसोच भल्लो ना.आमी एक - दोन वरांभितर 
बाटली काबार केली आनी घरा वचपाक उठले . टॉनीन आमचेखातीर भायलें दार उकतें 
केलें . आनी इतल्यान ‘ ठो ' असो पिस्तुलाचो आवाज आयकूक आयलो . टॉनी आनी 
आमी सगळे धांवत भितर गेले . आवाज दोतोराच्या कुडींतल्यान आयिल्लो . टॉनीचो 


पाचूंचो बांद 


बाप्य जमनीर रक्ताच्या व्हाळान मरून पडल्लो . ताणे स्वताच्या कपलाचेर रिव्हॉल्वर 


झाडून घेतिल्ले . 


तांच्या मेजार तांच्याच हस्ताक्षरांतलें एक पत्र बरोवन दवरिल्हें आशिल्लें . आमी 
सगा यांनी मेळून ते वाचलें . 

' मोगाळ टॉनी , 

प्लँचेटाचेर आयिल्लो रॉबर्ट खरें उलयलो . ताचो खून जालो ही गजाल खरी . 
हांवूच ताचो खुनी . हांव संवसारांत सुखी आशिल्लो . सुंदर बायल , दोन चले म्हाका 
देवान दिल्ले . एक फामाद दोतोर म्हणून लोक म्हाका वळखताले . तडफदार उलोवपी , 
खंदो राजकारणी म्हणून लोक म्हाका पळयताले . हांव पार्लामेंटाचे वेचणूकेंक उबो 
राविल्लो . म्हाका वेंचून येवपाची अंयशी टक्के खात्री आशिल्ली . फकत रॉबर्टाचंच वागप 
म्हजो पराभव करूंक शकतालें . म्हजें नांव , फाम ताज्या बेबंद वागण्यान तो मातयेक 
मेळयतलो आशिल्लो . 

हांव पुर्तुगेज नागरीक म्हूण वेचणुकेक उबो राविल्लो . रॉबर्ट सशस्त्र राष्ट्रवाद्यांकडे 
हात मेळवणी करतालो . ताणे चोरून एका बिलियर्ड क्लबाच्या पुर्तुगेज चालकाक जेरबंद 
मारिल्लो . क्लबाचे पैशे लुटिल्ले . राष्ट्रवाद्यांक दिल्ले . तो सकयल्या पांवड्याच्या एका 
वावराडेच्या चेडवाकडे काजार करतलो आशिल्लो . 

हांवे रॉबर्टाक समजायलो , धमकायलो , पूण तो बेगुमानपणान वागतालो . 
आमची दोगांचीय केस्तांवां गुप्तपणान चालू आशिल्ली . तो आनी हांव लडाय करताले . 
तुज्या आवयक सुध्दां हांतुंतलें कांयच खबर नाशिल्लें . 

म्हाका वेंचून येवंक जाय आशिल्लें . म्हज्या सुवार्थामुखार म्हाका कोणाचीच 
पर्वा नाशिल्ली . 

म्हाका दिसलें , रॉबर्ट मेल्यार तूं आसा . तूं म्हजें सांगणे मानपी आशिल्लो . 
रॉबर्ट मेलो तर म्हाका खूब फायदे जातले आशिल्ले . हांव राजकारणान जिखतलो 
आशिल्लो . म्हज्या प्रतिश्ठेक धक्को लागचो नाशिल्लो . संवसाराची धुळवडूय थांबतली 
आशिल्ली . 

तेन्ना रॉबर्ट निकतोच ग्रिपिंतल्यान उठिल्लो . हांवें तें दुराबोलिनचे इंजेसांव 
ताका दिलें , वेंचणुके च्या आठ दिसापयलीं इंजेसांव घेतना रॉबर्टाची नदर म्हाका 
पारखिताली . जणू काय म्हज्या मनांतलें ताका कळिलें . दोन वरांभितर तो सर्गेस्त 


जालो . 


हांव फामाद दोतोर आशिल्ल्यान तो थोबासिसान मेलो हे म्हजें निदान 
सगीयांनी खरे मानले . फुडें मारियाचें काजार हांवें पैशांच्या जोराचेर एका मुंडकाराकडेन 


करून दिले . 

पूत सर्गेस्त जाल्लो आसतनाय हांवें ज्या जिद्दीन वेंचणूक लडयली , ती जिद्द 
पळोवन लोकांनी म्हाका एकमतान वेंचून दिलो , म्हज्या संवसाराची फरफट टळली . 
तुजी आवय , तुजो संवसार , भुरगी पळोवन समाधानान गेली . कोणांकूच केन्नां कळूक 
नाशिल्लं रहस्य आज तुका कळ्ळां . 

रॉबर्टान प्लँचेटार येवन आज परत म्हजो पराभव केला . पयलीं इंजेसांव घेतना 
ताणे म्हजो पराभव केल्लो . 

हांव आनीक जियेवंक इच्छिना . हांव रॉबर्टाक मेळूक वता . 
तुका शक्य आसल्यार तूं म्हाका क्षमा कर . 

तुजो 


डॅडी 


' डॅडी ! ' अशी मळबाक हालोवपी किळांच मारून टॉनी एका कदेलार 
कोसळलो . 

हांवें अनाकलनीय असो पयलो अणभव घेतिल्लो . 


३८ 

हांव मुंबय वचूंक भायर सरिल्लो . देडाक फ्लायट आशिल्ली . मेजावयल्यो सगळ्यो 
फायली पळोवन हातामेकळ्यो केल्यो . भायर सरपाची तयारी केल्ली . 

अकस्मात म्हज्या कॅबिनाचे दार उकते जालें . एक धव्योफुल्ल जटा आनी खाड - मिश्यो 
आशिल्ल्यो तेजःपुंज तोंडाचो मनीस भायर आयलो . ताणें आंगांत धवोफुल्ल खादीचो 
सदरो घाल्लो . कमरेक लुंगी आशिल्ली . खांदार शाल आशिल्ली . हातात खादीची पोती 
आशिल्ली . 

ताच्या फाटोफाट म्हजो प्यून रामगोय भितर आयलो . रामग्याल्या तोंडावयलो भाव 
आपणे महात्मा गांधी भशेन एक अद्वितीय महात्म्याचे दर्शन घेतिल्ल्यान आपूण पावन 
जाला असो आशिल्लो . हरशी म्हाका कोणूय मेळूक आयल्यार पयलीं ताका भायर 
बसोवन , मागीर भितर येवन म्हाका कळोवन म्हजी परवानगी आसल्यारूच ताका भितर 
सोडप हो म्हजो कडक नेम तो आयज सामको म्हळ्यार सामको विसरलेलो . 

त्या मनशाचे व्यक्तिमत्वूच इतलें प्रभावी आशिल्लें की म्हजो हावूच तो नेम विसरिल्लो . 

' तो पंखो मात्सो पालयता ? ' ताणें धीर गंभीर आवाजांत रामग्याक म्हळे . रामग्यान 
रोखडोच पंखो पालयलो . म्हजे परवानगेची ताणे वाटूच पळयली ना . 

' तुमीच अरूण बेणे न्हय ? मेसर्स बेणे अँड बेणे प्रायव्हेट लिमिटेडचे डायरेक्टर ? ' तो 
मनीस परतोय गंभीरतायेन उलोवंक लागलो . 

' हय हांवूच तो . ' 
' तुमची पिराय कितली ? 
' पस्तीस वसां . ' 

' अशें ! ' तुमी सामके भुरगे दिसतात , वीस बावीस वसां पिरायचे . अशें ! तुमकां 
भुरगेपणांतसूनच ब - यो संवयो आसातश्यो दिसतात . सदांच तुमी दृद पियेतात मू ? अशें 
। अशें ! बेस बरें ! बेस बरें ! ब - या संवयांचो , निर्व्यसनी आचरणाचो हो परिणाम ' 
तो मनीस म्हज्या गालाक हात लावन ल्हान भुरग्याकडेन अपुर्बायेन उलोवचो तसो 
उलोवंक लागलो . 

ताचो आत्मविश्वास जबरदस्त दिसतालो . हांवे चपळायेन म्हजो ब्रायर पायप आनी 


. 

तंबाकुचो पॅक फायली फाटल्यान लिपयलो . ताणे तो पळयल्लो जाल्यार हांव सेर्त लजतलो 
आशिल्लो . म्हाका दुदाची वीट दिसता . सदांच सांजे दोन पे'साबगर कामूच जायना . हे त्या 
सभाग्याक कळल्यार हांव सेर्त लजेक म्हारग जातलो आशिल्लो . 

' कितें काम आशिल्लें ? ' हांवें सामकें गोगलगाये भशेन मवाळ जावन ताका विचारलें , 
' तुमी कोण ? ' 

' हांव अनंत रामचंद्र राव ! ' हांव गोंयांत गांधी आश्रम काडपाचो येवजिता . म्हाका 
तुमचेकडल्यान वर्गणी जाय आशिल्ली . महात्माजींची शिकवण सगल्या गोंयभर प्रसारीत 
करपाचें हांवें थारायला . ' 

सगळ्याक किण्ण जाल्लें . म्हजें कॅबिनातले वंटीचे घड्याळ मात टक टक करतालें . 
मिनीट कांटो फ्लायटीक फक्त चाळीसूच मिण्टा उल्ल्यांत हे दाखयतालो . म्हाका मोटारीन 
तीस मिण्टांचे अंतर तोक जाय आशिल्ले . ह्या महात्मा गांधीच्या प्रती अवतारान आपल्या 
तेजीश्ट , ओजस्वी व्यक्तिमत्वान म्हजी अवस्था तर मंत्रान भारिल्ल्याभशेन करून उडयल्ली . 

' आं ! हां ! ' हांव मातसो खांकलो आडखळलो आनी मागीर सगळे बळ एकठांवन 
हांवें म्हळे , ' म्हाका आतां देडाची फ्लायट मेळूक जाय . हांव मुंबय वता . ' 

' अशें ! अशें ! बेस बरें ! बेस बरें ! मुंबै वता ? आं ! तुमी गिरेस्त तर ? 
इतल्या ल्हान वयार आपल्या कापाजदादीचेर गिरेस्त जाल्यात तुमी ! बेस बरें ! बेस बरें 

! ' हे पळेयात ताणे आपल्या धव्याफुल्ल खादिच्या सद - यांतसून एक कागद 
काडलो ' ही यादी पळेयात म्हज्या आश्रमांखातीर देणगी दिवपी लोकांच्या नावांची यादी 
ही . ह्या गोंयच्या उद्योगपतीन पळेयात २००१ रुपया दिल्यात . तुमी तुमची देणगी आतांच 
दिवन चलात . हे एक शुभकार्य . महात्माजींचे आशिर्वाद हाचे सारकी दुसरी बरी गजाल 
ना . ' तो अहिंसक , स्निग्ध सुरान उलयतालो . मागीर दोळे धापून महात्माजीचें ध्यान 
केल्लेभशेन ध्यानस्त बसलो . 

कालूच क्लबाचे मिटींगेक महात्माजीन आपल्या अहिंसक तत्वज्ञानाक लागून देशांत 
भिजूडांचे राजकर्ण कशें हाडले ह्या विशयाचेर हांव ' कातोर रे भाजी ' कसो एक वरभर 
उलयल्लो . ह्या प्रतिमहात्म्याक तें कळिल्लें जाल्यार तो म्हाका महारोग्याक चुकयतात तसो 
चुकयतलो आशिल्लो . पूण कालच्या भाशणाचो आत्मविश्वास आनी झेत म्हज्यात येच 
नाशिल्लो . तो निर्भय झेत , फटाफट उलोवप नाच्च जालें . हांवें म्हजे सगले बळगें एकठायले . 

! हांव आतां मुंबै वता . आज सोमार . सुकारा परततलो . शेनवारा धा 
वरांचेर तुमी म्हाका मेळश्यात ? आनीक रावल्यार आयची फ्लायट म्हाका सेर्त चुकतली . ' 
हांव उठलों . ब्रिफकेस धांपली . 

' अशें ! अशें । बेस बरें ! बेस बरें ! मनश्यान अशेच कर्तव्यनिश्ठ आसूंक जाय . हांव 
शेनवारा येतो . मात तुमचो आंकडो गंडगंज जाय आं . 

महात्माजीचो भगत उठलो . ताणे म्हजो गाल परतोय अपुर्बायेन धरून हालयलो . हांव 
शाळेत वचपी ल्हान भुरगो जाल्लेवरी 


' बरे तर 

तो भायर सरनाफुडें रामग्यान ताच्या पायार तकली दवल्ली . चोख्ख ताका पाया 
पडलो . इतलो ताचेर त्या महात्म्याचो परिणाम जाल्लो . 

हांवें गाडी फास्ट सोडली . हांवें बेफाम ड्रायव्हिंग केल्ल्यान आनी इंडियन एअर 
लायन्साच्या सदच्याच बेभरवशाच्या कारभारा खातीर म्हाका देडाची फ्लायट साडेतीन 
वरांचेर मेळ्ळी 

सबंद प्रवासांत हांवें आज पळेल्लें तें व्यक्तिमत्व येवजीत उरिल्लों . 

तें ' अशें ! अशें ! बेस बरें ! बेस बरें ! ' म्हणत स्निग्ध , अहिंसक पळोवप ! तें 
तेजःपुंज तोंड ! 

हांव इतलो निर्भय , सडेतोड , फटकळपणान उलोवपी म्हणून फामाद ! पुणून ह्या 
प्रभावी मनशामुखार उलोवकूच जालेंना म्हाका . तो सरळ भितर आयिल्लो . ल्हान भुरग्याकडेन 
उलयल्लेभशेन म्हजे लागी उलयल्लो . म्हजो गाल ताणें लक्तुबायेन सांसपिल्लो . 

हावें त्या उद्योगपती परस दुप्पट दुडू ह्या मनशाक ताज्या तेजःपुंज व्यक्तिमत्वाखातीरूच 
दिवचे केल्ले . ताणे आश्रम काडटकच हावे ताचें शिश्यत्व आपणावपाचे थारायल्लें . 
महात्मा गांधीचो शिश्य पंडीत जवाहरलाल नेहरू , महात्मा अनंत रामचंद्र रावाचो शिश्य 
अंरुण बेणे . 

हांवें सांजचे नेमान मारतालो ते दोन पेरस पियोवप सोडपाचें थारयले . पायप ओडप 
बंद करपाचे येवजिल्लें . सेमानाक दर खेपो कोडू लिंबाचो रोस घेवपाचो येवजितालो . 
सेमानाक एक खेप मौन पाळपाचे थारयल्लें . म्हज्या तोंडार रावाचे तेज हाडपाचो निश्चय 
हांवें केल्लो . 

विमान पंचेचाळीस मिणटां उपरांत सांताक्रुझाक पाविल्ले . 

के . इ . एम . हॉस्पीटला सामकार एक बरें हॉटेल आसा . मुंबय पावल्यार एक खेपे हांव 
हांगा जेवतां . 

मुंबय पावतकच दुस - या दिसा हांव ह्या हॉटेलात जेवन भायर सल्लों . टॅक्सीत बसून 
गिरगांवच्या म्हज्या लॉजांत वचपाचें हांवें थारयल्लें . दनपारची दोन वरां जाल्ली . 

आनी इतल्यान तें म्हाका दिसले . 
माया !! माया ! मिस पंडित ! कॅडबरी । ' 

हांवें व्हड खोशयेन ताका हडकिलें . ते नीच्या धव्या भेसात आशील्लें . ताणे फाटल्यान 
वळून म्हाका पळेलो . मागीर वळखीचें हयन्हयशें हांस्य केले . 

हॅलो माया ! अकस्मात नाच्चशें कशें कितें जाले तू गोंयसून ! म्हाका कितेच सांग 
नासतना तूं मुंबय कशें आयलें ? ' हांवें ताका विचारले . म्हाका पळोवन मायाक आनंद 
जाल्लो . 

' अरुण ! तू हांगा खंय ? ' ताणे म्हळे . 

' कंपनीचें काम आशिल्लें मातशे . फाल्या गोंयांत परततलो हांव . येता . मगो ? थोडो 
वेळ उलोवया.च्या घेवया . ' 


महात्मा 

' नाका अरुण ! ' आतां नाका . म्हाका हॉस्पिलात ड्युटी आसा . हांव सात वरांचेर 
मेकळे जातले . तुका जाता जाल्यार म्हाका हॉस्पिटलांत तीन नंबर गेटोर सात वरांचेर 
मेळ . मागीर बसूया . गजाली करूया ' ताणे हासत म्हळे . 

' दैट इज परफेक्टली ओके ! ' हावे म्हळे आनी गिरगावच्या लॉजार गेलो . कपडे 
काडले . कॉटोर पडून येवजूंक लागलो . 

आज मात मायाक विचारपूच . म्हजे बरोबर लग्न करता काय म्हणून . 
मायाची आनी म्हजी वळख ! 

ते आपल्या ल्हान सत्रेखातीर पावसांत भिजून कूडकुडत बस स्टॉपार उबे आशिल्लें . 
हांवें मोटार थारायत ताका लिफ्ट दिल्ली . ल्हवू ल्हवू वळखीचे रुपांतर इस्टागतीत जाल्ले . 
म्हाका ते सेमानाक तीन खेपोतरी सामके त्याच बस स्टॉपार बशीची वाट पळेत उबे 
राविल्ले मेळटालें . हांव ताका लिप्ट दितालो . आमची इश्टागत म्हळ्यार चडशी नाशिल्लो . 
केत्रांय अशी मेळळ्यार धा पंदरा मिण्टां उलयताली आनो एकामेकांसंबंदान वासपूस 
करताली . ते नसिंग कॉर्स करताले . पै कॉलनीत आवयसयत रावतालें . ताका बापूय 
नाशिल्लो . पुणून ताणें दवरिल्ल्या विम्याच्या दुडवांचेर दोगांय आवय आनी धूव दोस 
काडटाली . 

हांव केत्रां केन्नां ताका च्या दितालो . तें केन्ना केन्नां म्हाका च्या दितालें . मायाक कॅडबरी 
खूब आवडटाली . इश्टागत . जातकच आमी एकामेकांक आरेतुरे करूंक लागली . हांव 
ताका फकाणांनी ' मिस कॅडबरी ' म्हणून उलो करूंक लागिल्लो . म्हज्या कामाच्या व्यापामुखार 
म्हाका प्रेम करपाक वेळ नाशिल्लो . पुणून म्हाका माया आवडटालें . आनो हांवें ताका 
लग्नासंबंदान विचारपाचें थारायल्लें . ' 

आनी अकस्मात फाटल्या स म्हयन्यांसावन माया दिसपाचेच ना जाल्ले . मेळपाचे 
बंद जाल्लें . हांवे लग्नासंबंदान ताका विचारचे पयलींच ते अदृश्य जाल्लें . म्हाका काय 
एक कळयल्याबगर ते खंय तरी गेल्लें . खंयूय वच्चेपयली म्हाका कळोवंक जाय इतले 
काय आमचे नाते जुळूक नाशिल्लें . तितलें जुळोवपाचो म्हाका संदूय संदूय मेळूक नाशिल्लो . 

हांवे पै कॉलनीत वचून तशो ताचो चवकशो केलो . ताचो आवय आताक 
येवन गेल्ल्याचे म्हाका कळ्ळे . तें ताचो ब्लॉक सोडून गेल्ल्याचेंय म्हाका कळले . खंय 
गेल्लें तें कोणूच सांगूक नकळ शिल्लो 

....... म्हाका लग्नाचो आग्रो करपो ह्या संसारांत कोणच नाशिल्लो . ना आवय 
! ना बापूय ! ना भाव ! ना भयण । ना कोणूच जाण्टो ! हांव माया पंडिताक विसरूनच 
गेल्लो आज अकस्मात तें मेलिल्लें . आनो सगल्यो यादो वयर आयिल्ल्यो 

म्हजे मुंबयचे काम सोपिल्लें . हांव फाल्यां गोंयांत परतुपाचो आशिल्लो . आयज 
सामको मेकळो आशिल्लो . माया पंडित परतेय मोकल्ले . ताका लग्नासंबंदान विचारपाचो 
होच संद घेवपाचे हांवे थारायले 

हावे मायाक एक पत्र बरयले . तातूंत फक्त तोन्नर को आशिल्ल्यो 

' माया 
म्हजेबरोबर लग्न जाता ? 


अरूण . 


सात वरांचेर मायाक मेळ्ळो . 
स म्हयन्यांनी मेळिल्ल्यान खूब उलयली आमी . 
हॉटेलांत जेवली . 
पिक्चर पळेल . 
मागीर ताका ताच्या हॉस्टेलार पावयलें . 
तें टॅक्सीतल्यान सकयल देवताना हांवें हातांत म्हजे तें पत्र दिले आनी म्हळे , 
' माया ! ह्या पत्राचे उत्तर सवकासायेन येवजून बरय . ' 

ताणे खीणभर म्हजेकडेन पळेले . मागीर पत्राकडेन पळेलें . आनी तें लजलें . 
हांवें ताचो हात थापटिलो 

' गुड नायट ! अरूण ! ' ताणें म्हळे , आनी ते आपल्या हॉस्टेलार गेले . 

शेनवार आशिल्लो . हांव णवांक ऑफिसांत आयलो . पत्रां वाचून पळेली . 
निम्माण पत्र वाचतना म्हाका कच्च जालें ..... 

पावणे धा जाल्ली , हांवें टेलिफॉनाचो नंबर फिरयलो . 
हलो ! सुहास ! 
' हॅलो ! ' दुसरेवटेन आवाज आयलो . 

' हांव अरूण . तुका आमच्या क्लबाच्या नाटकाच्या जग्गू दादाच्या रोलाची येसाय 
जाय ? ' 

ताका हांवें थोड्यावेळाभितर सगली कल्पना दिली आनी म्हळे . 

' रोखडो यो . येतना रामपुरी चाकू हाडूंक विसरू नाका . म्हज्या कॅबिनाभायर बस . हांवें 
आपयना फुडें भितर यो . 

' आय अम देअर बाय टॅन , ' ताणें म्हळे . 
हांवें फोन दवल्लो . म्हज्या बझराचो बटन दामलो . रामगो प्यून भितर आयलो . 

' हे पळे रामग्या ! म्हाका विचारले बगर तूंवें कोणाकूच भितर सोडलो न्हय . तर हांव 
तुज्या भोंकार खोंट मारून तुका धांवडायतलो . समजलें ? 

म्हाका अकस्मात तापिल्लो पळोवन रामगो गोगलगायेभशेन बाबडो जालो . 
' हय पात्रांव ! ' ताणे बिलू जावन म्हळे आनी तो भायर गेलो . 

बराब्बर धा वरांचेर कॅबिनाच्या दाराभायर थोडोवेळ बोवाळ गोंदळ चलिल्लो आयकूक 
आयलो . मागीर रामगो भितर आयलो . स्लीप म्हज्या सामकार दवल्लो . नम्रतायेन दाराक 
तेंकून उबो रावलो . भायल्यानच्यान दार उगडपाचो यत्न जालो . पुणून रामग्यान तें दामून 
धल्लें . 

चिठयेर नांव आशिल्लें . अनंत रामचंद्र राव 


महात्मा 


४३ 


' ताका भितर आपय ' हांवे म्हळे . रामगो टुण्ण करून उडी भायर गेलो आनी रोखडेंच 
तं प्रभावी क्तिमत्व भितर आयले . 

' येयात मिस्टर राव ' ! हांव सदची हांव जाल्ला . 

' अशें ! अश ! बेस बरें । ' ताणं म्हळे , विमान प्रवास कसो जालो ? बरो जालो मूं ! 
तो पंखो मात्सो पालयात पळोवया . अशें ! अश ! बेस बर ! बेस बरे ! ताणं म्हजो गाल 
लक्तुबायेन सांसपुपाचो यत्न केला 

' मिस्टर राव । डॅम इट । डॉण्ट टच मी . आय डॉण्ट लायक इट . हांव तो पंखो बंद 
करचाना . म्हाका उजो जाता आनी तुमकां तो पंखो बंद कित्याक करपाक जाय ? ' हांव 
भियनासतना स्पश्ट उलयलो . 

महात्मा कांचवला . म्हजी गोगलगाय मारकुट्या म्हशी भशन आक्रमक जाल्ली पळोवन 
ताका अजापाचो धक्को शिल्लो . तो मातसो वेळ वोगी रावलो . मागीर ताण म्हळे . 

' म्हाका पंख्याच्या वा - यान थंडी जाता . ' 
' तुमचे वय कितें ? ' 
' म्हजे वय पासश्ट वसां . ' 

' थंडी जाता { ? ' तर मागीर फांतोडर उठनाफुड फुटी च्या लिंबू पिळून घेयात . दृद 
पियेता मृ तुमी ? भरपूर दूद पियेयात . फांतोडेर फिरूंक वचात . मैल - दोन मैल . महात्मा 
गांधीन थंडी ना करपाक सांगिल्ला खात्रीचो उपाय हो , ' हांव म्हळे . 

मागीर शांततायेन म्हजा पायप हांव तांडात घालो . व्हिल्स तंबाकूचो पॅक उगडला . 
पायपांत दामून चपून तंबाकू भल्लो . काडयेन पटावन झुरके घेवपाक सुरवात केली . 

' नाका ! नाका ! अरूण ! अशं करूं नाका . पायप आडू नाका . तंबाकून प्रकृती 
इबाडटा . ' महात्म्यान कळवळून म्हळे . जश काय हांव पायप ओडिल्ल्यान ताच्या सगल्या 
आंगाक दाग बसताल . 

' मिस्टर अनंत ! तुमची म्हजी मातृय वळख नासतना , तुमकां म्हज्यालागी उलयतना 
सामके अरे तुर करपाची गरज ना . म्हाका मिस्टर बेणे म्हणात वा अरुणबाब म्हणात . 
महात्मा गांधीच शिश्य जवाहरलाल नेहरू ! सदांच सिगरेट आडी . राम मनोहर लोहियायबी 
महात्मा गांधीन तांचर आपलो निर्व्यसनी आग्रह कन्नांच लादलोना . ' हांवे म्हळे . 

म्हज्या आक्रमक पावित्र्यान महात्मा सामको हाललो . ताचे तेजस्वी व्यक्तिमत्व फिके 
पड्रंक लागले . ता नॅव्हॉज जावन आपल्या खाड - मिशया किचमूंक लागलो . ' आतां कामाचं 
उलयात ' हांव शांत चित्तान म्हळे . 

महात्मा परताय खुशालभरीत जालो . ताण चपळतायेन कागद भायर काडलो आनी 
म्हनें , ' हे गायचे प्रख्यात उद्योगपती हांणी २००१ रुपया दिल्यात हे गोंयचे मुख्यमंत्री , हांणी 
१००१ रुपया दिल्यात . हे कायद - मंत्री हांणी ५०१ रुपया दिल्यात . हे अमके हांणी अमुक 
दिल्यात . ह तमूक हांणी तमूक दिल्यात . ' महात्म्यान उत्साहान लिस्ट वाचपाक सुरवात 


केली . 


४४ 


पाचूचो बांद 


' मिस्टर राव ! ' 
' येस सर ! ' ( हांव आतां सर जाल्लों . ) 
' ह्या तुमच्या ' आश्रम इन द प्रोसेस ऑफ फर्मिशन ' चे दुसरे डायरेक्टर कोण ? ' 
' पूण कित्याक ? ' 

' म्हाका जाय . देणगी दिवचेपयली म्हाका ह्या तुमच्या आश्रमाची खात्री करून घेवंक 
जाय . 

' एक डायरेक्टर आसा हांव , दुसरे आसा मिस माया पंडीत . म्हजी पट्टशिश्या ती . 
रियलो डिव्होटेड गर्ल . अरुणबाब ! तुमी तीन हजार तरी दिवंक जाय . यू आर ए रिच 
मॅन . 

' आतां पासून कितल्या जाणांनी पटी घाल्या ? ' 
' ४२० जणांनी . ' 
' तुमचे रिसीट बूक खंय आसा ? ' 

इतलो वेळ महात्मा ' दिधले दुःख पराने । उसने फेडू नये । ' शिक्षा करील देव तयाला । 
म्हणोनी उगीच बैसावे . ' अशें तोंड करून म्हाका जापो दितालो . पुणून रिसीट - बूक विचारनाफुडें 
ताचे अहिंसक , स्निग्ध तोंड हिस्त्र आनी हिंसक दिसूंक लागले . 

' तुमचें रिसीट - बूक खंय ? ' हांवें परतोय तो प्रस्न केलो . 
' अरुणबाब ! हाचो अर्थ कितें ? ' 

' हाचो अर्थ सरळ आसा . तुमच्या कार्याची हांव चवकशी करतां . त्याबद्दलची माहिती 
सरळ भाशेन तुमी दिलीना जाल्यार म्हाका दुसरो मार्ग वापरचो पडटलो . ' 

' सर ! तुमी म्हजो अपमान करतात . प्रत्यक्ष इंदिरा हांव मेळूक गेल्यार उबी रावून 
म्हजेकडेन उलयता . ' 

हांवें इंटरकॉम उखल्लो . 
' हॅलो ? जग्गू आयला रे ? भितर यो पळोवया . ' 

जग्गू रोखडोच भितर आयलो . आपलो रामपूरी चाकू लेसान पुशीत . सारको बेरडसो 
दिसतालो 

' येस बॉस ! ' तो सामको महात्म्याच्या शेजरा महात्म्याचे मांडयेक मांडी लावन 
बसलो . 

' मिस्टर राव ! ' हांव तुमका धा रुपया दितलों . ' ' 

' अरुण ....... अरुणबाब ! अशें ! बेस बरें बेस बरें । अशें कशें जातलें ? मेक इट 
ट्वेण्टी फाइव्ह . ' 

महात्मा पराकाश्टेचो निर्लज्ज दिसतालो . ताच्या व्यक्तिमत्वाचे वलय सामके खाक 
जाल्लें 

' मिस्टर राव ! हो जग्गू दादा ! हो तुमचे बरोबर येतलो . तुमी माया पंडिताच्या सह्येची 
सगली कागदां , एका लाखाट्यात पॅक करात , ताजेर जग्गू हो नामो बरयतलो . तुमी स्वता 


महात्मा 


४५ 


जग्गूबराबर पोस्टांत वचून तो लाखाटो त्या पत्त्यार रजिस्टर करात . हे धा रुपया रजिस्ट्रेशनच्या 
खाखातीर आसात तांतूंतले कितय पेशे उल्ले जाल्यार त हो जग्गू घेतला ! ' हांव सांगले 

' अरुणबाब ! हो म्हजो अपमान जाता . हांव ह्या गुर्डागरीचो प्रस्न इंदिरा गाधीकडेन 
व्हरतला . आत्ताच्या आत्तां गृहमंत्र्याक फोन करून सांगता . कायदे मंत्र्याक हांगां आपावन 
हाडटा . ' महात्म्याचं पलीच स्निग्ध , अहिंसक दोळे आता तत्प हिंसक उजो ऑकताले . 

' जग्गू ! ' हांवे अर्थपूर्ण नदरेन जग्गूकडेन पळेल . 

' येस बॉस ! ' जग्गून रामपूरी उगडला . चाकवाचे चकचकीत पात आपल्या गळ्यामुखार 
फिरयत ' क्लिक ' असा ' गळो कापू ' ? अश्या अर्थाचा एक विशिश्ट आवाज काडलो . 
महात्म्याचो हात नकळत ताच्या गळ्याकडेन गेलो . जग्गूक तो सामको भियेलो . थंड 
जालो . ताच्यो खाड - मिश्योच न्हय जाल्यार सांग कडकड्रंक लागले भयान . 

' माया पंडीत आनी तुमचे संबंद किते ? ' महात्म्यान कडकडत विचारले . 

' ती म्हजी वाग्दत व्हंकल . तुमी तुमचे ' आश्रम इन प्रोसेस ऑफ मिशनचे ' कार्य 
राखडच थांबयात . हांगासून कूस मारात . म्हाका तुमी परतेय असले धंदे करतना सांपडश्यात 
जाल्यार हांव तुमची काकुकट करचोना . फकत तुमी मायाचे मामा म्हणून ह्या खेपो 
सोडटां . हांव म्हज्या हिताखातीर खंयचेय बेकायदेशीर कृत्य करपाक फाटीफुडे पळेना . हो 
जग्गू , तुमकां तो तुमच्या रावपाच्या ठिकाणार व्हरतलो . मायाचे कागद ताका दाखय 
ताका इंग्लिश वरी येता . तो मागोर तुमकां पोस्टार व्हरतला . ता लाखाटो मातृय फार्टीफुडे 
सरनासतना रजिस्टर्ड करात , ' हांव आवाजांत मात्शी जरब हाडीत सांगलें . ' 

महात्मा भयान कडकडत आशिल्लो . ताका आतांक बी येत काय असो म्हाका भंय 
जालो . हांव बझर वाजयले . रामगा भितर आयला 

' रामग्या ! तीन ग्लास हाड आनी बॅडी हाड . ' हांव ताका फायलें . रामग्यान रोखडेच 
तीन ग्लास हाडले . बाटली हाडली . हांवे प्रत्येक ग्लासांत ब्रेडी ओतली . एक ग्लास जग्गू 
फुड्यान दवरला . दुसरा ग्लास महात्मा फुड्यान . रामगा ' आं ' तोड करून हे सगळे चल्ला 
तं पळोवंक लागलो . 

' रामग्या । गट आवट ! ' 
रामगो टुण्ण करून भायर पळला . 
' नांव कम ऑन मिस्टर राव । ' टेक इट इजी , जस्ट गल्प इट ' हांव म्हळे . 

आमी तिगांयनीय ग्लास एकाच फावटीन सापयले . बडी पाटांत वतकच महात्म्याचा 
कडकडा बराच कमी जाला 


' सर । अरुणबाव । ' 
' आं । उलयात ! " 

' म्हाका आनीक एक हाफ दियात . जीव खासावीस जाला . ' महात्मा निर्लज्ज म्हळ्यार 
सामकाच निर्लज्ज आशिल्ला . बोट दाखवल्यार हात गिळंक्द्र सादपी । 
' स्टॉप इट ! जग 

। ताच बराबर वच आनी सांगिल्ल भशन कर ' हांव परताय 


पाचूंचो बांद 


म्हजो आवज तीख केलो . 

म्हज्याकय तीख आवाजांत जग्गून ' येस बॉस ' म्हळे आनी तो भायर गेलो . ताचे 
फाटोफार्ट कापपाक व्हरतना बोकड चलता तसो चलत महात्माय गेलो . 

ते दोगूय जाण भायर सरना फुडें रामग्यान नम्रतायेन दार धांपलें . भियोवन गुळी 
जाल्लो महात्मा म्हज्या सागणे प्रमाण वागतलो ह्या विशीं म्हाका मातूय दुबाव नाशिल्लो . 

म्हजो हांवूच हांसलो . 

पायापासून तंबाकुच्या धुंवराचे लोट सोडीत मेजावयले मायाचे पत्र हांवें परतेंय उगडले . 
परतेंय वाचपाक सुरावत केली ... 


' प्रिय अरुण , 


तुज्यासारख्या हुश्यार , कर्तबगार तरणाट्यान म्हाका लग्नासंबंदान विचाल्लें हे म्हजें 
परमभाग्य अशें हांव समजता . 

स म्हयन्याफाटल्यान म्हाका खूब दिशिल्लें तुका एक फावट विश्वासान घेवन सगलें 
सांगचें . पूण म्हाका भीड जाली . एकाद्रे म्हजे संबंदान तुजें वायट मत जायत काय म्हणून . 

अरुण ! हांव स म्हयन्यापयलीं पळून गेल्लें म्हज्या मामाखातीर . सामको फटींग हो 
म्हजो मामा . सगल्या व्यसनांनी प्रवीण . आपल्या तेजस्वी व्यक्तिमत्वाच्या प्रभावान कितलेश्याच 
लोकांक नागयल्यात ताणे . 

पयलीं ताणें म्हजे आवयक , आपले सख्खे भयणीक कचाट्यांत सांपडायली . तेन्नां 
ताणें येल्लापुराक ' आश्रम इन द प्रोसेस ऑफ फॉर्मेशन ' काडपाचें थारायल्लें . वर्गणी 
जमयली . आश्रम जालोचना . वर्गणी गायब . ताणें म्हजे आवयक ह्या आश्रमाची एक 
डायरेक्टर केल्ली . स म्हयन्याफाटल्यान तिका ह्या आपल्या भावाचें सत्यस्वरूप कळ्ळं . 
आपणे लोकांक नागोवंक ताका मजत केली हाचोच तिका व्हड धसको बसलो . तिच्या 
फ्राक काळजाक तो पेललोना . आताक येवन ती गेली . 

तेन्नां तो मामा आमगेर आयिल्लो . आवयच्या डेथ सर्टिफिकेटाचेर सही जाय म्हणून 
सांगून ताणें म्हजेकडल्यान चार पांच अर्जाचेर सह्यो घेतल्यो . हांव आवयच्या दुःखान 
निर्नल्लें . हांवें कागदां पुराय वाचल्याबगरच सह्यो केल्यो . 

दोनूच दिसांनी ताणें म्हाका आपणे गोंयांत ' आश्रम इन प्रोसेस ऑफ फॉर्मेशन ' 
काडला , लोकांकडल्यान वर्गणी एकठांय केल्या . तूंय वर्गणी एकठांय कर कित्याक , तर 
तूंच ह्या आश्रमाची मॅनेजींग डायरेक्टर आसा ' अशें म्हाका सांगलें . 

आई गेल्ली . विश्वासांत घेवन उलोवपाक लागचो सोयरो कोणूच नाशिल्लो . आशिल्लो 
तो मामा . तोच असो लफंगो . ताच्याआड बंड करपाचे धाडसूच म्हाका जायना जालें . 
म्हज्या सारके निराधार आंकवार चलयेक ताच्या सारक्या धूर्त मनश्याकडसून त्रास 
जावपाचीच शक्यताय चड आशिल्ली . हांव सामकें भियेलें . मामाकडच्यान पैस 

पळून 
गेलें 

हांवें तुका ही गजाल बरोवपाचे म्हळ्यार म्हाका ह्या म्हज्या मामाचो भंय दिसता . 


महात्मा 


४७ 


। 


ताचेकडच्यान फाटी फुडें म्हाका त्रास जावपाचो भंय आसा . 

म्हणून तुका हय म्हणचे पयलीं हांवें तुका हे सगलें कळोवप म्हजे कर्तव्य अशें म्हाका 
दिसता . 

म्हज्या मामाचें नांव आसा अनंत रामचंद्र राव 

आतां तुज्या प्रस्नाची जाप . हांव तुजेबरोबर लग्न जावंक तयार आसा . आमी पयलेंच 
फावट मेळिल्ली त्या दिसासावन तूं म्हाका आवडतालो . 

सदांच तुजें रावूक सोदपी . 
माया ( कॅडबरी ) ' . 
मायाच्या पत्राचे पाचवे खेप पारायण करता आसतनाच सुहासाचो फोन आयलो . 

' हांव जग्गू उलयता ! एवरिथींग इज ओके बॉस . धा रुपयांचे रजिस्टर्ड करतकच 
तीन रुपया पन्नास पैशे उल्ल्यांत . ' 

' थक्यू . सुहास ! क्यू व्हेरी मच , ' हांवें फोन सकयल दवरलो . 

सगल्या मनांत , सगल्या देहांत उत्साह दरवळटालो . हांवें फोन उखल्लो . झिरो नंबर 
फिरयलो . 

' धिस इज थ्री फोर एट नाईन . प्लीज बूक ए कॉल टू बॉम्बे . के.ई.एम् . हॉस्पीटल , पी . 
पी . माया पंडीत , वॉर्ड नंबर एट , अर्जंट . ' 


४८ 


पाचूचो बांद 


सुचित्रा कित्याक पळटालें ? 


टेलिफोनाची बेल घणघणली . हांवे हांतरुणावयल्यानूच रिसिव्हर उखल्लो . 
" हॅलो ' 
' हॅलो इज धिस ५६७८ ९ ० ? ट्रंककॉल फ्रॉम बनारस , सर . इज मिस्टर रेगे 


देअर ? ' 


' रेगे स्पिकींग सर . ००१ स्पिकींग . इंपोर्टट इन्फोर्मेशन . ' टेलिफोनावयल्यान 
म्हजो असिस्टंट उलयतालो . 

' कम ऑन , शुट . ' हांवें म्हळे 

' सुचित्राच्या वर्णनाची एक चली सांपडल्या . बनारसाक बालयोगी प्रभूच्या 
आश्रमांत . फाटल्या म्हयन्यासावन ती थंय रावता . सात्विक आचरणान शुध्द . सदा 
धवी वस्त्रां घालता . बालयोगी प्रभूची शिश्या जाल्या . आश्रमाच्या दिसपटी 
कार्यक्रमाप्रमाण आचरण आनी वागप . सभावान सोज्वळ . फांतोडेर पांच वरांचेर उठटा . 
पांच ते पावणे स मेरेन तोंड धुंवप , न्हावप , हेर विधी आनी कपडे धुंवप आटपिता . 
पावणे स ते सात एकठांय योगीक व्यायाम , प्रार्थना आनी सवाय सात ते दनपरां बारामेरेन 
आश्रमाच्या शेतात काम करता . आश्रमांतूच आशिल्ल्या ल्हान भुरग्यांच्या शाळेचे दोन 
वर्ग चलयता . बारा ते साडेबारा एकठांय जेवप जातकच साडेबारा ते एक सुचित्रा 
आपले कुडींत सुशेग घेता . एक ते अडेज आश्रमाची चर्चा जाता . तातूंत ते भाग घेता . 
सुचित्रा विचारी तर दिसताच . तें चड उलोवपी न्हय . उलवण्यावेल्यान ताचो वेदांत 
आनी हेर धर्मज्ञान ह्या विशयांचो अभ्यास दांडगो दिसता . अडेज ते स आश्रमाच्या 
हस्तवेवसायाच्या कारख्यान्यांत बावल्यो करता . बावल्यो करपांत हुशार . स ते साडे 
सात एकठांय प्रार्थना - प्रवचन वा किर्तन आयकता . साडे सात ते आठ जेवण . आठ ते 
णव सुचित्रा कुडीत येवन डायरी बरयता . 

' थ्री मिनिटस ओव्हर सर . ' 
' प्लिज कंटिन्यू 
' ००१ प्लिज लिसन . सुचित्राक तुमी ताच्या फाटल्यान आसात असो संशय 


सुचित्रा कित्याक पळटाले ? 


। 


तर येवंक ना मूं ? ' 

' नो सर . आमचो एक मनीसूच आश्रमाच्या कारखान्यांत काम करता . ताणे 
फोटोवयल्यान सुचित्राक वळखलें . ताच्या म्हणण्याप्रमाण सुचित्रा एकदम सभ्य आनी 
सादें दिसता . कोणाच्या अद्यांत ना मद्यांत . आमी साद्या कपड्यांतले ऑफिसर्स सगळ्याक 
दवरल्यात सर ! तुमीच फकत हांगां येवन चलयेची खात्री करून घेवपाचेंच उरला . ' 

' हांव थंय आयच्या फ्लाईटीन पावतां . विमान तीन वरांचेर थंय पावता . 
सी.य. देअर . 


१ 


‘ एस सर ! ' 


हांवें फोनाचो रिसिव्हर सकयल दवरलो . 

हांवें घड्याळ पळयलें . सकाळची चार वरां धा मिनटां जाल्ली . हांवें दाढी 
केली . सदचे विधी आटपिले . गिझरार उदक तापोवन न्हालों . गॅसार चार कोपां नॅसकॉफी 
केली . म्हजी ब्रायर पायप पेटयलो . नॅसकॉफीचे घोंट घेत पायपांतल्यान धुंवर सोडीत 
विचार करपाक लागलों . 


00 


हांवें म्हजी ब्रिफकेस उगडली . तातूंतल्या ‘ सुचित्रा प्रधान बाय सि.बि.आय. 
इन्स्पेक्टर जी . एस् . रेगे , ' अशें नांव बरयिल्ली फायल काडली . सुचित्रा प्रकरणाची सगळी 
म्हायती तातूंत आशिल्ली . 

२५ जुलैः सुचित्रा पणजेच्या दवे कॉलेज हॉस्टेलांतल्यान बेपत्ता जाल्लें . खंय 
गेलें तें कोणाकूच सांगपाक आयलें ना . ताच्या एका रोझी नावांचे मैत्रिणीक मादक 
वस्तूंच्या चोरून करपी धंद्याखातीर अटक जाल्ली . 

२६ जुलैक सि.बि.आयन ‘ समुद्रसूर्य ' हॉटेलांत धाड घाल्ली . तेन्नां रोझीच्या 
हॉटेलांतले कुडीत परकी सोऱ्याच्यो अर्द डझन बाटल्यो मेळिल्ल्यो . 

२८ जुलैः हांवें सुचित्राच्या हॉस्टेलाच्या कुडीची झडती घेतली . तातूंत ताजी 
फकत एक डायरी हांवें ‘ अदर रिकॉर्ड ' म्हणून म्हजेकडेन राखून दवरलेली . . 

३० जुलैः सुचित्रा प्रधान मुंबय एका मुखेल कस्टम ऑफिसराच्या घरांत दोन 
दीस राविल्लें . ऑफिसर दिल्लीक गेल्लो . ह्या मनशाचो आनी सुचित्राचो अनैतिक संबंद 
आशिल्लो अशें वर्तमानपत्रांतल्यान सग।याक जालें . 

३ ऑगस्टः सुचित्राचे विधवा आवयन आनी अॅटॉमिक इनर्जीच्या कारखान्यांत 
काम करपी शास्त्रज्ञ भावान वर्तमानपत्रांतल्यो ह्यो बातम्यो फट म्हणून कळयिल्लें . सुचित्रा 
हे निष्पाप आनी सादें चली आसा असो तांचो दावो आशिल्लो . चित्राच्या हॉस्टेलार 
वचन ताणी ताचे सामान हॉस्टेलाचे भाडे भरून घरा व्हेलें . सुचित्राचे आवयन 
वर्तमानपत्राच्या प्रतिनिधीक सांगिल्लं की जर चित्राची डायरी मेकिल्ली जाल्यार 
ताच्याबद्दलची खरी गजाल कळटली आशिल्ली . कित्याक ते सगळे खरें बरयतालें . 


पाचूचो बांद 


९ ऑगस्ट : महाराष्ट्र विधानसभा ह्या सुचित्रा प्रकरणाचेर बरीच गाजली . 
मुखेल कस्टम ऑफिसर सस्पेंड जाल्लो . सग।या देशभर मुखेल वर्तमानपत्रांनी सुचित्राचे 
फोटे छापिल्ले . विरोधी सदस्यांनी सरकाराचेर सुचित्राक जिते मारिल्ल्याचो आरोप केल्लो . 
कोणे तिका गुप्तपणान कादयेंत दवरलां असोय आरोप केल्लो . कोणे सरकारी ऑफिसरांनी 
आपली लफडी भायर सरची न्हय म्हणून ताचो खून केला असोय आरोप केल्लो . 

१० ऑगस्ट : अहमदाबादांतल्या एके ट्रेनींत एका गार्डान सुचित्राक वळखल्लं . 
ताणे फुडें पाय घालचे पयलींच तें नाच्च जाल्लें . 

सुचित्रा गुप्त कित्याक जालां , ताचो सुगावो लावचेखातीर कितें येवजण्यो 
केल्यात हाची चवकशी करपी एक कडक पत्र १५ ऑगस्टाक म्हाका आयिल्लें . ह्या 
प्रकरणाचो आवाज लोकसभेत सुध्दा उठिल्लो . जाता तितले बेगीन खरें सोदून काडचें 
अशी ऑर्द सोडिल्ले खुद्द कमिशनरान म्हाका धाडिल्लं पत्र आशिल्लें तें . 

हांवें सुचित्राची डायरी उगडली . पयल्या वर्साचें कॉलेज शिकपी चली कशी 
डायरी बरयतलें तशी बरयिल्ली डायरी ताणे . डायरेंतली कांय वाक्यां हांवें तांबडे पेन्सिलीन 
अंडरलायन केल्ली . 

१० जून : म्हज्या हॉस्टेलांत रोझी नांवाचें चली आसा . आंगान 
घसघशीत . टायट मिनीस्कर्ट घालता . तंग कपडे घालता . चलतना भोक हालयत 
चलता . कॉलेजांत कित्याक शिकता ते कळना . सेगीत तीन वर्सा तें एकाच वर्गात 
आसा . ताका हेर चलयो लायफमेंबर म्हणटात . हे चली अशें कित्याक वागता , 

ताच्या अंतरंगांत कितें आसा हे कळून घेवपाक म्हाका भोव आवडटले . 

१२ जूनः रोझी म्हाका आवडले . सरळ उलयलें . आपल्या खर्चान ताणे म्हाका 
सिनेमाक व्हेलें . रोझी ल्हान आसा . पूण चड अणभव आशिल्ल्यावरी उलयता . सेक्साच्या 
बाबतींत चड . 

१५ जूनः रोझीक म्हज्याबद्दल आवड उत्पन्न जाल्या दिसता . कितें कॉमीक 
उलयता . म्हाका सेक्साविशी कितलेशेंच गिन्यान ताणे दिले . 

१ ९ जूनः आज रोझीन म्हाका आपल्या कुडीनूच न्हिदयलें . आग्रो करून करून 
म्हाका ताणे रॉजबेरी म्हण एक सरबत दिले . गोड लागले . म्हाका खूब बरें दिसले . 
रोझीन उजो जाता अशें सांगून सगळे कपडे काडून उडयले . म्हाका मिठी मारून तें 
न्हिदले . म्हजें आंग शिरशिरलें . पाप - पुण्याविशींची विचार करपाची शक्तूच नश्ट जाली . 

रोझी आनी हांव जीवाभावाच्यो इश्टिणी जाल्यात . हांव न्हिदेंचे तनरेंत 
आसतनाच रोझीचो हात म्हज्या आंगाक खंयच्या खंय लागतालो . लज दिसली म्हाका , 
पूण 

बरेय दिसले . जनावर ! सेक्साचे जनावर प्रत्येक दादलो आनी बायलेच्या मनांत , 
शरीरांत लिपिल्लें आसता . मेकळे सुटल्यार वायट . म्हजें सेक्साचें जनावर मेकळे सुटले 


सुचित्रा कित्याक पळटालें । 


५१ 


। 


२० जूनः 


काय कितें ? म्हाका नवो अणभव नवें गिन्यान घेवंक आवडटा आई म्हणटा अणभवान 
शाणपण येता . 

रोझीच्या सरबताची म्हाका संवयशी जाल्या . रोझी एक दीस म्हजे 
कुडीत न्हिदता . हांव एक दीस रोझीचे कुडीत न्हिदतां . दोगांय एकामेकांक वेंग मारून 
न्हिदतात . म्हाका आतां रोझीसारकें आंगावेले सगळे कपडे काडून न्हिदपाक लज दिसना . 
रोझी करता ते तरेकवार चाळे म्हाका आवडूक लागल्यात . रॉजबेरी सरबत पितगीर 
तर चडूच . 

रोझीक हांवें म्हळे , ' रोझी , ह्या सरबतान सोरो बी ना मुगो ? घेतल्याबराबर 
उत्तेजित जाता म्हणून विचारतां . ' 

रोझी हांसलें . म्हाका म्हणूक लागलें , ' सुचि ! सोरो कसो लागता तें पळयतलें ? 
पळय ह्यो सोन्याच्यो बाटल्यो . स्कॉच व्हिस्की ' त्यो दोन सुंदर सोयाच्यो बाटल्यो 
आशिल्ल्यो . तातूंत तांबसो सोरो आशिल्लो . हांवे रोझीबराबर सोऱ्याच्यो बाटल्यो 
आवडीन पळंबल्यो अशें आईक कळ्ळयार तर ती शर्त म्हाका दोनदां न्हांवपाक लायतली 
आशिल्ली . म्हाका रोझीबराबर एकदां सोरो पियोवन पळोवपाचो आसा . 

२२ जूनः रोझीची कितल्याशाच चल्यांबरोबर आमिजाद आसा . तें भोक 
हालयत चलूंक लागले की सगळे लोक ताचेकडेन चेकाळिल्ल्याभशेन पळयत रावतात . 
हांव ताच्या बराबर आसता . म्हाका लजेन वाऱ्यारूच कडून वचचेंशे दिसता . रोझी 
केन्नां केन्नां डान्साक वता , तरेतरेचे फॉरेन कपडे घालता . हांवें रोझीक ताच्या फॅमिलीविशी 
खूब विचाल्लें . रोझी सांगता , तें ह्या संसारात एकलेंच आसा . ताका फकत एक काका 
आसा . तोच ताजो गार्डियन . म्हाका नवे अणभव घेवंक आवडटा . रोझी म्हाका नवे 
अणभव दिता . 

२५ जुलै : रोझी रेक्टराचें परमिशन घेवन गेल्लें तें आज परत आयिल्लें . म्हाका 
तें येतगीर 

खूब 

बरे दिसले . रोझीन आयल्याबराबर म्हाका सांगलें , ' सुचि ! हांवें एक 
मजा हाडल्या . ' 

राती रोझीन म्हाका आपले कुडीत व्हेलें . आपणे हाडिल्लो एक ल्हान प्रॉजेक्टर 
ताणे मुखार पडद्याखातीर एक चादर लायली . हांवें ब्लू फिल्म पळयलें . 
दादले - बायलो हांचो संभोग प्रसंग , बायल - कुत्रो हांचो संभोग . रोझीन म्हाका व्हड 
चॉकलेटी दिल्यो . त्यो खातकच हांव चड उत्तेजित जालें . सदां रोझी म्हाका कुस्कुरतालें . 
किस घेतालें . आज कितल्याशाच परीन हांवें फोर्सान ताका कुस्कुरलें . ताचे किस घेतले . 

' रोझी ! म्हाका संभोगाचो अणभव घेवपाचो आसा . घेवंक जायच म्हाका हो 
अणभव ' हांवें थरथरत उत्तेजित आवाजांत रोझीक म्हळे . 

' दैट इज लायक अ गुड गर्ल चि ! फाल्यां हांव तुजेखातीर ‘ समुद्रसूर्य ' हॉटेलांत 
एक बॉय फंड हाडटा . म्हजोय एक आमीग येतलो . सबंद रात आमी थंय रावूया . परवां 


चालू केलो . 

, 


परत येवंया . तूं आनी हांव मावशेगेर वतांम्हण सांगून रेक्टराकडल्यान परमिशन काडूया . 

हांव आनी असल्या नादाक लागला अशें आईक कउयार ? सेक्साचें जनावर 
मेकळे सुटिल्लें आसा . रोझीन म्हाका फाल्यां चार चॉकलेटी दितां म्हणून सांगला . हांवें 
आजूच आनीक मागिल्ल्यो . पूण रोझीकडल्यो सोपिल्ल्यो . आय लव्ह रोझी , कितले 
बेगीन रोझी म्हाका इतले आवडपाक लागला . 


०० 


हांव बनारसाक ' बालयोगी प्रभू ' च्या आश्रमांत पावलो , तेन्नां रातची 
सवाय आठ वरां जाल्ली . सुचि जेवपाक गेल्लें . एकठांय जावपी प्रार्थनेउपरांत कुडीत 
येतलें आशिल्लें . आमचो आश्रमांतलो मनीस म्हाका चोरयां सुचित्राचे कुडीलागी घेवन 
गेलो . ' मास्टर की ' लावन ताणे कुडीचे दार उगडलें . हांव भितर गेलो ताणे दार बंद 
केलें . कुडीत मातसो उजवाड आशिल्लो . हांवें ल्हान बॅटरी पेटयली . कूड बारीकसाणेन 
नियाळ्ळी . नितळ हातरूण आशिल्लें . एक ट्रंक आशिल्ली . उदक पिवपाक आलुमिनचो 
एक तांबयो , पेलो आशिल्लो . हांवें ट्रंक उगडली . भितल्लं सामान तपासले . आनीक एक 
डायरी आशिल्ली . भितल्ले अक्षर सुचित्राचे आशिल्लें . हांव बॅटरीच्या उजवाडांत वाचूंक 
लागलो . तांबडे पेन्सिलीन अंडरलायन करूंक लागलो . 

१० ऑगस्ट : डायरी बरयल्याशिवाय न्हिद पडना . नवी हाडली आनी बरोवपाक 
सुरवात केली . आई आनी दादा कितें समजतले ? म्हाका जीव दिवचोसो दिसतालो . 
पूण म्हजे मन इतले भित्रे आसा की धीरूच जालो ना . 

आईन डायरी बरोवपाची सवय लायिल्ली . म्हजी पयलींची हॉस्टेलार उरिल्ली 
डायरी आईक मेळ्या आसतली काय ? तें वाचतगीर तिका कितें दिसतलें ? आई म्हणटाली 
डायरी प्रामाणीकपणान बरोवची . 

१२ ऑगस्ट : हांव इतलो प्रवास कसो कितें करपाक शकले . म्हजे म्हाकाच 
अजाप दिसता . २६ जुलै ! म्हज्या आयुश्यांतली भयाण रात ! हांवें जीव कसो दिलो ना ? 
मनाचेर हो केदो आघात ! म्हजो पयलो आमीग जावचे खातीर देवान कोणाक धाडलो ! 
देवान न्हय रोझीन . 

१४ ऑगस्ट : मनाक शांतीच ना . आज योगी महाराज्यांच्या पायांर तकली 
दवरून रडलें . तांकां विचारलें म्हजो फ डार कितें ? स्वामीजी फकत हांसले . ताणी 
म्हळे , “ तुजो फुडार उज्वल आसा . मनीस चुको करता . आपणे चुको केल्यात हे ताका 
कळेटा , म्हणून तो सुदारता . थोडे दीस धीर धर . तूं सुखी जातलें . ' २६ जुलैचे राती 
मागीर हांव सुखी जावंक शकतलें ? २६ जुलैची रात 

१५ ऑगस्ट : आज स्वातंत्र्यदीस मनयलो आश्रमांत . योगीराजान सांगलें फकत 
देश स्वतंत्र आसलो म्हणून जायना . मनीस स्वतंत्र जावपाक जाय . २६ जुलैची सांज ! 


सुचित्रा कित्याक पळटाले ? 


। 


रोझीन दिल्ल्यो चॉकलेटी खावन म्हाका ल्हव ल्हव दिसतालें . स्वतंत्र दिसताले . 
कामभावना इतल्यो उत्तेजित जाल्यो की हांव रोझीसारके भोक हालयत चलूंक लागिल्लें . 

१७ ऑगस्ट : म्हाका भुरग्यांक शिकोवपाक भोव आवडटा . योगीराज सांगतात , 
' भुरगेपणापासूनच भुरग्यांक वेदांताचे शिक्षण दिवंक जाय , म्हळ्यार तरनाट्या वयार 
ती स्वतंत्र विचारांची जातात . म्हाका त्या भुरग्यांवरी अज्ञानी जावचेंशे दिसता . 

२६ जुलैचे रातीमागीर ..... 

‘ समुद्रसूर्य ' हॉटेलांत दर्याचे रों रों वारे व्हावतालें . हांव आनी रोझी हॉटेलाच्या 
एका सूटांत येवन बसली . रोझीक हॉटेलाच्या मॅनेजरासावन वेटरामेरेन सगळे वळखताले .. 
दर एकलो म्हाका आनी रोझीक पळयतालो . तांच्या दोळ्यांतल्यान सेक्साच्या जनावराचे 
हिस्त्र रूप दिसतालें . पूण हांव इतलें चेकाळिलं की म्हज्या दोळ्यातल्यान म्हजें सेक्साचें 
जनावर तांकां आव्हान दिताले . ' देवा रे ! म्हाका येदो व्हड धक्को कित्याक दिलो तुवें ? ' 

१.९ ऑगस्ट : ' जे म्हजी भक्ती करतात त्या सगळ्यांची हांव राखण करता . 
हांव तरेकतरा रुपां घेता म्हज्या भक्तांच्या उल्याक पावतां . ' योगीमहाराजांनी भगवान 
श्रीकृष्णाचे गीतेच्या प्रवचनाच्या वेळार सांगिल्लें . म्हजी राखण कोणे केली ? 

२६ जुलै रोझी आनी हांव सरबत पीत हॉटेलांच्या सूटांत बशिल्ली . 
हांव बाथरुमांत गेल्लें , परत येतना म्हाका काळे की आमच्या सूटांत दोन दादले आयल्यात . 
रोझी तांचेकडेन हांसत खेळत उलयता . 

' ए व्हर्जीन इन टो टो मिस्टर मोको ! आय हॅव वर्कड ऑन हर लायक हॅल ! ' 
रोझी सांगतालें . म्हाका भितर वचपाक लज दिसली . पयली रात ! पयलो संभोग ! पयली 
कामपूर्ती ! 

२० ऑगस्ट : योगीराज म्हणूक लागले , ' जीण हे एक सपन आसा . ' हांव 
आज फांतोडेर जागे जालें , २६ जुलैची रात जशाक तशी सपनांत दिसली . हांव सूटांत 
भितर येतगीर त्या दोन मनशांपैकी एकल्यान आपल्या माथ्यावयली हॅट चडूच दोळ्यार 
ओडून घेतली . म्हज्या खांदार हात दवरलो . ' लेट अस गो ' अशें म्हणत म्हाका आपले 
कुडीत व्हेलें आनी हांव जागें जालें . 

२१ ऑगस्ट : आज पाँडीचेरिचो एक योगी आयिल्लो ताणे प्राणायाण 
समप्रमाणान कशें करचें ताचे प्रात्यक्षिक करून दाखयलें . काय वेळान ताजो श्वासोश्वासूच 
बंद जालो . २६ जुलैचे राती म्हजो जाल्लो तसो . त्या फेल्ट हॅटवाल्यान म्हाका 
भितर व्हेलें . दाराक खिळी घाली आनी ! आनी म्हजेर एक सणसणीत थापट फुलयलें . 
हांवें किळांच मारली . ताणे फेल्ट हॅट काडली . आरे देवा ! हांव वायरूच कडून कित्याक 
गेलें ना ? श्वासोश्वासूच थांबलो . प्राण गायाकडेन आयले . केदो हो आघात ! चॉकलेटींनी 
चडिल्ली धुंदी देवली . हांव भियेवन बेशुध्द पडले . 

२ ऑगस्ट : आज हांव लोकरीचो स्वेटर विणपाक शिकले . आश्रम अशे स्वेटर्स 
करून विकता . सवाय विकता पूण तांच्या उत्पन्नान भर घालता . २६ जुलैक लोकरीचें 
सूत उरफाटें विणतात त्याप्रमाण उरफाट्यो - सुरफाट्यो घटणा घडत गेल्यो . हांव शुध्दिर 
आयले ल्हवूच दार उगडले . सगळ्याक एकूच गडबड दिसताली . 

' यू आर अंडर अरेस्ट . द हॉटेल इज सराउन्डेड अंडर सेक्शन ३०४ , ३४० , 
३५६ ऑफ इंडियन पिनल कोड , आय अरेस्ट यू मिस्टर डिसौजा अँड युवर ॲसोसियेटस् . 

रोझीक , हॉटेल मॅनेजराक आनी कितल्याशाच जाणांक साद्या भेसांतल्या 
पोलिसांनी बेडयो घालून व्हरून हॉटेलाच्या भायर उबे केल्ले ऑनी व्हॅनीन धुकलताले . 
हांव ल्हवू थंयच्यान पाळे . पर्सीत पैशे आशिल्ले . तेखातीर प्रवासाचो भंय नाशिल्लो . 
डायरी सोंपिल्ली . 

आज ऑगस्टाची तेवीस तारीख . हांवें डायरी बोल्सांत दवरली . सुचित्राच्यो 
दोनूय डायो आज म्हज्या बोल्सांत आसात . सामक्यो सुगूर आसात त्यो आतां . हांवें 
एक लांब हुस्कारो सोडलो . म्हजो ब्रायर पायर पेटयलो . सगळी याद जावंक लागली . 

२६ जुलैक हांव समुद्रसूर्य हॉटेलार धाड धालपाक गेल्लो . सिंगापूरासावन अफू , 
कोकेन आनी हेर परकी मालाची हाड - व्हर करपी टोळयेचो म्हाका वास लागिल्लो . 
सिंगापूरची सूत्रां हालोवपी मोकोक आमी पयलींच पकडिल्लो . हांव मोकोचो भेस घेवन 
हॉटेलांत आयिल्लो . रोझी हॉटेल मॅनेजर डिसौजाखातीरूच काम करपी . कॉलेजांत 
आशिल्ल्या चलयांक जाळ्यांत ओडचेखातीर . तांकां अनैतिक रस्त्यान व्हरचेखातीर . 
म्हाका मोकोच समजून डिसौजान व्हड येवकार दिलो . रातच्या सांगाताखातीर म्हाका 
बऱ्याच चलयांचे फटे दाखोवन तातूंतल्यान एक दोन वेचूंक लायिल्ल्यो . तातूंतच सुचित्राचो 
फोटो आशिल्लो . ताचो फटो पळेतगीर म्हाका म्हज्या पायांसकयली भूय हालता काय 
असो भास जालो . आपली भाची - सख्ख्या भयणीचें चली शरीर विक्री करता हे कळ्ळ्यार 
कोणाक शॉक बसचोना ? म्हाका खूब तिडक आयली . हांवें डिसौजाचे टोळयेचो 
निर्दयपणान सामको निःपात केलो . पूण सुचित्रा मात पळून गेले . म्हाका भंय दिसतालो 
तो ताचे आत्महत्येचो . 

आज तें सुखरूप आसा हे समजतकीच म्हाका खूब खोशी जाली . ताचे गुपीत 
सबंद भारतांत फकत म्हाकाच कळिल्लं . म्हजेकडल्यान आनीक कोणांक कळचे नाशिल्लें . 
ताजे आवयकलेगीत . सुचित्रा पवित्र आसा . देसभर उडिल्लो बोवाळ आतां थोड्या दिसांनी 
शांत जातलो . सुचित्रा म्हजी भाची , म्हज्या एकल्याच भयणीची चली आतां सुखी जातले 
आशिलें . 

दार उगडपाचो आवाज आयलो . ब्रायर पायपाच्या धुंवरातल्यान अशक्त संन्यस्त 
सुचित्रा भितर येतना म्हाका दिसले . 


हो खेळ भावनांचो 


हो खेळ भावनांचो 


नरेश सकाळी पांचांक उठलो . ताच्या मनांक शिल्पाक मेळपाची उमळशीक 
लागिल्ली . नरेश - शिल्पा एकामेकांक इश्कोलापासून वळखताली . बारावे मेरेन दोगांय 
एकाच कॉलेजांत गोंयांत शिकिल्ली . उपरांत नरेश इंजिनीयर जालो . आतां मुंबयचे एके 
बरे कंपनीत कंप्युटर इंजिनीयर म्हणून कामाक लागिल्लो . आतां ताका पगारवाड्य जाल्ली . 
कंपनी ताका आतां अमेरिकेकय धाडपाचे येवजिताली . एका वर्सापयलीं नरेशान मुंबयत 
बांद्राक एक फ्लॅट घेतिल्लो . मालकी हक्कान . गोंय सोडून तो , ताची आवय आनी धाकलो 
भाव आतां मुंबयत कायमचीच रावपाक आयिल्ली . नरेशाचो बापूय तो पंदरा वर्साचो 
आसतना भायर पडिल्लो . नरेशाचो धाकलो भाव फायनल बी.ई. इलेक्ट्रॉनिक्सांत 
आशिल्लो . नरेशाचे आवयक आतां नरेशाच्या लग्नाची घाई जाल्ली . 

गोंयांत आसतना आवय - बापूय नाशिल्ल्या शिल्पाक ताच्या बापोलयानच 
ल्हानाचे व्हड केल्लें . शिल्पान ‘ बीएसस्सी ' गोंयांत केली . उपरांत ताका मुंबयत 
' एमएसस्सी ' करपाक अॅडमिशन मेळिल्लें . शिल्पा फाटल्या दोन वर्साच्यान मुंबय आपले 
मावशेगेर रावतालें . तें हालींच फोर्टात एका लॅबोरॅटरीत कामाक लागिहें . थंयच तें 
आपली ' डॉक्टरेट ' घेवपाचेंय येवजितालें . 
केन्नां केन्नांय शिल्पा नरेशाक फोन करी . नरेशय शिल्पाक फोन करी . 

पूण 
हाली हालीं शिल्पान नरेशाक फोन करपाचें सोडिल्लं . 

कालच नरेशान शिल्पाक ताचे लॅबोरेटरीत फोन केल्लो . 

' शिल्पा ! हांव फाल्यां साडे अकरांक तुका मेळपाक येतां . लॅबोरेटरी दाखयता 
मगो ? ' नरेशान म्हणिल्लं . 

' ओह एस ! मुजरत यो . तुका सगळी लॅबोरॅटरी भोवडांवन दाखयता , शिल्पान 
सांगिल्लें . तीन दिसापयलीं नरेशाचे आवयन नरेशा फाटल्यान लग्नाचो तगादो 
लायिल्लो . 

' नरू ! तूं आतां बरो जोडटा . तुवें आतां घरकान्न हाटपाक जाय . म्हाका 

खूब्ब येताल्यो . 

. पूण नरेश 


सुनेचे तोंड पळोवपाक केन्नां दितलो ? लग्न केन्नां करतलो तूं ? ' 

आवयन नरेशाक विचारिल्हें . नरेशाक सोयरिको 
ह्या चलयांचे फटे आनी नक्षत्रां पळोवपाचे भानगडीत केन्नांच पडनाशिल्लो . पळे नासतना 
' फटे - नक्षत्रां ' परती करतालो . 

' आई ! लग्नाखातीर योग्य चली सोदून काडपाक जाय म्हाका . अशी योग्य 
चली मेळ्ळीना जाल्यार हांव लग्नच करचोंना , नरेशान आवयक सांगिल्लं . 

' आरे ! आज तुजें वय जालें सव्वीस वर्सा . तुज्या मनांत अशी खंयचीय चली 
आसत जाल्यार ताका विचार मरे . म्हजी कसलीच हरकत ना . पूण आनीक आनीक लग्न 
करपाक रावू नाका . बेगीन लग्नाचे कर , ' आवयन निरशेवन नरेशाक सांगिल्लें . 

' आई ! तूं वोगीच हुस्को करीत रावू नाका पळोवया . हांव योग्य चलयेच्या 
सोदांत्र आसा . योग्य वेळ येतकच तुका आपशीच कळटलें . हांव आतां कामाक वतां . तूं 
हुस्क्या मेकळी राव पळोवया . सगळे योग्य वेळार योग्य तरेन घडटलें , ' नरेशान आवयक 
थातारिल्ली , 

नरेशाक शिल्पा भुरगेपणासावन आवडटालें . म्हणूनच काल ताणे शिल्पाक 
फोन करून आज ताका मेळपाचें थारायिल्लें . आज ताच्या मनांत शिल्पाचेच विचार 
घोळटाले . 

' आज शिल्पाक विचारपच . तुका हांव पसंत आसा ? ' 

' म्हजेकडेन लग्न जाता ? ' अशें स्पश्टपणान विचारप , नरेशान सामको निर्धार 
केल्लो . 

नरेश आठांक सुमार आपल्या सांगात्याच्या घरा गेलो . दारा पोचखानवाला 
हो पारशी . तोय कंप्युटर इंजिनीयर . नरेशाचे कंपनींतलो नरेशाचो सांगाती . दाराच्या 
घराभायरूच दाराची बायल आशिल्ली . 

' हाय नरेश ! दारा तुकाच रावतालो . चल भितर . पूण राव रे . तूं आमकां 
भाभी बी केन्नां हाडटलो ? ' दाराच्या बायलेन नरेश बेडरुमांत वच्चेपयलीं ताका विचारलें . 

' भाभीचो शोध चालू आसा , ' नरेशान म्हळे . भितर गेलो तेन्नां दारा एक 
व्हडली मेणवात पेटोवन , कमराक फकत टॉवेल बांदिल्लो आपलो ' हिप्पो . ' सारको 
अगडबंब देह घेवन मेणवातीच्या भोंवतणी फिरतालो . तोंडांत प्रार्थना म्हणत . दाराक 
पळोवन नरेशाक हांसपाक येवंक लागले . 

दारान नरेशाक बसून घे असो खुणायलो . नरेश बसलो . दारा कट्टर पारशी . 
सामको आपलो धर्म पाळपी . सदांच अग्नीपूजा करपी . मेणवात पेटोवन तिचेभोवतणी 
फिरत प्रार्थना करपी . 

प्रार्थना जातकच दारान नरेशाक म्हळे , ' नरेश ! आयज आमकां ' क्रिस्तो 
मोत ' कंपनीत दोनाक अपॉयंटमेंट आसा तें जाणा मूं ? ' किस्तो मोंत'च्या फोर्टाच्या 
ऑफिसांत सारको पावणेदोनांक पावतलों हांव . तूं उशीर करूं नाका आं . सारको दोनाक 
पाव थंय . 

' फायन ! म्हाका फोर्टात साडे अकरांक एक काम आसा . तें सोपोवन थंय 
दोनाक हांव सॅर्त पावतां , ' नरेशान म्हळे . 

उपरांत सुमार दोन वरां दारा आनी नरेशान ‘ क्रिस्तो मोती त खंयच्या मुद्यांचेर 
कशें कितें उलोवपाचे हाचेर संपूर्ण प्लॅनींग केलें . 

सारखो साडेअकरांक नरेश शिल्पाच्या लॅबोरेटरीत पावलो . हांसत भायर 
येवन ताणे नरेशाक येवकार दिलो . नरेशाच्या काळजांत खोल खंयतरी हालिल्याभशेन 
जालें . 

' हें चली म्हाका इतले आवडटा . पूण ! हाका हांव कसो कितें लागता काय ? 
हांव हाका आवडटां आसतलों काय ? ' नरेशाच्या मनांत विचारांचे चक्र घुवूक लागले . 
' आज हाका लगाबद्दल विचारपाचेंच . हे ' हय ' म्हणीत काय ? ' 

' अशें ' टेंशन ' जाल्ल्याभशेन तोंड करून कितें रावला ? ' शिल्पान हांसत 
नरेशाक विचारले . 

' म्हजेर ‘ टेंशन ' आयला नरेशान म्हळे . 
' कसले टेन्शन ? ' शिल्पान विचारलें . 

तूं म्हाका लॅबोरॅटरी दाखोवंक सोदता न्हय ? म्हाका तुजे लॅबोरेटरीचो 
आनी तुजो भंय दिसता , ' नरेशान सांगलें . 

' आं ! कसलो रे बाबा भंय दिसता ? ' शिल्पान विचारलें . 

' तूं सायंटिस्ट . लॅबोरॅटरी दाखयतना सहज म्हाका बी विचारशी , ' तुका 
दोन दोळे आसात न्हय ? तुका दोन दोळे कित्याक ? तुजो एक दोळो म्हाका दी . हांव त्या 
दोळ्याचेर प्रयोग करतां , ' नरेशान गंभीर मुखामळान म्हळे . नरेशाचे उलोवप हे अशेंच . 
दुसऱ्यांक हांसोवन घालपी . शिल्पा खाँ खाँ करीत हांसपाक लागले . 

नरेशाच्या काळजांत शिल्पाचो हांसो खोल खंयतरी सुखद कारंजे फवारपाक 
लागलो . 

' तुज्या हांगां कँटीन आसा ? ' नरेशान विचारलें . 
' हय आसा . कित्याक ? ' शिल्पान म्हळे . 

' तुका हांव च्या दिवंक सोदतां . उपरांत एक कॅडबरी चॉकलेट . अजुनय 
कॅडबरी खाता मगो ? ' नरेशान विचारले . बारावेमेरेन शिल्पाचे पर्सीत सदांच कॅडबरी 

चॉकलेटींचो 2 स्टॉक आसतालोच . 

' तूं आज म्हजो गेस्ट मरे . ' तुका च्या हांव दितलें . म्हजे पर्सीत अद्याप 
कॅडबरीचो 2 स्टॉक 2 आसता . चल , पयलीं तुका आमची लॅबोरॅटरी दाखयतां . ' शिल्पान 
नरेशाक सगळी लॅबोरेटरी भोंवडांवन दाखयली . आनुवंशिक परिणाम जावंन कॅन्सर 
रोग कसो जाता , ताचेखातीर कसले कसले प्रयोग करचे पडटात हेविशीं जायती माहिती 
शिल्पान नरेशाक दिली . आईन्स्टायनाभशेन दिसपी आपल्या बॉसाचीय वळख करून 
दिली नरेशाकडे . 

नरेश सदच्यासारखोच गंभीर मुखामळ घेवन आशिल्लो . 
' कितें रे ? इतलो गंभीरसो ? ' शिल्पान विचारलें . 

' कारण हेदोळ सांगिल्लं तेंच ' नरेशान म्हळे , ' लॅबोरेटरीत आसामेरेन हांव 
जीव मुठीत घेवन सादूर रावला . 

शिल्पा परतेंय खॉ खॉ करीत हांसपाक लागले . ताणे उपरांत नरेशाक कँटीनांत 
व्हेलो . कोनशाक आशिल्ल्या टेबलालागीं दोगांय बसली . 

' शिल्पा तुजें कशें कितें चल्लां ? ' नरेशान च्या पियेतना विचारलें . 

' चल्लां तें बरें चल्ला . तुजी कितें खबर ? तुजी नोकरी कशी चल्ल्या ? ' शिल्पान 
विचारले . 

' म्हाका प्रोमोशन मेळ्ळां . पगारवाड्य जाल्या . आनीक तीन म्हयन्यांनी 
म्हाका कंपनी अमेरिकेक धाडटा . आतां तूं म्हाका सांग शिल्पा ! तुजे दोनाचे चार हातबी 
केन्नां तर ? ' नरेशान मुद्यार येत विचारले . 

शिल्पान नरेशाकडेन तीक्ष्ण नदरेन पळेलें आनी उपरांत म्हळे , ' सद्याक 
ना . म्हजे वय आज २५ वर्सा . म्हजे हे लॅबोरेटरीतले संशोधन सोंपोवन ‘ डॉक्टरेट ' 
घेवपाक म्हाका उणेच ती तीन वर्सा लागतली . उपरांत ठरोवपाचे . शिल्पान नरेशाची 
नदर चुकयत दुसरेकडे पळेत म्हळे . 

' तुजें खंय ठरलां बी ? ' नरेशान धीरान विचारले . ' आं ! तूं हे सगळे कित्याक 
विचारता ? ' शिल्पान विचारलें . 

' आपलेकडेन लग्न जाता अशें कोणेय तुका विचारले जाल्यार तूं कितें 
सांगतलें ? ' नरेशान विचारलें . 

' ना म्हणून सांगतले . पयलीं डॉक्टरेट . उपरांत लग्न , ' शिल्पान गंभीर जायत 


जाप दिली . 


' शिल्पा ! तूं आनी हांव इश्कोलांत , कॉलेजांत वांगडाच शिकल्यांत . आमी 
एकामेकांक बारा वर्सा वळखतात . म्हजेकडेन लग्न करता ? ' नरेशान ‘ एक घाव , दोन 


हो खेळ भावनांचो 


कुडके ' करीत शिल्पाक सरळ विचारलें . 

शिल्पा खूब्ब वेळ वोग्गी रावलें . ताचे तोंड गंभीर जाल्लें . ते नरेशाची नदर 
चुकोवन दुसरेकडेन पळेत रावले . उपरांत ताणे म्हळे , ' नरेश ! तूं बरो भुरगो . म्हजो 
मित्र . पूण अजून हांवे लग्नासंबंदी येवजूकच ना . ' 

शिल्पा उठले . ताणे म्हळे , ‘ म्हाका आतां कामाक लागूंक जाय . या आमी ? ' 
नरेश गडबडलो . तोय उठलो . 
' शिल्पा ! म्हजेखातीर लग्नासंबंदी येवजिशी ? म्हाका हयकार दिशी ? ' 

' ना ! ' शिल्पान मख्ख रावून म्हळे . ' या आमी आतां ' अशें म्हणत तें चलत 
रावले . नरेशाच्या दोळ्यांत दुकां उबी रावली . पूण आपल्या मनाचेर ताबो दवरीत ताणे 
म्हळे , ' बाय , शिल्पा ! ' 

' बाय नरेश ! शिल्पान नरेशाची नदर चुकयत चलता आसतना म्हळे . ' 

नरेश निरशेवन शिल्पाचे लॅबोरेटरींतल्यान भायर आयलो . आपले स्कुटरीन 
तो थेट फोर्टीचे ‘ क्रिस्तो मोंत ' ऑफिसांत पावलो . नरेश सामको आबूज आनी नॅर्होज 
जाल्लो . पयलेच खेप ताणे एके चलयेक आपलेकडेन लग्न जाता काय म्हणून विचारिल्ले 
आनी ते चलयेन ताका सरळ न्हयकार दिल्लो . 

' क्रिस्तो मोंत ' ऑफिसांत सुतक्याभशेन जाल्ले नरेशाचे मुखामळ पळोवन 
दाराक अजाप जालें . 

' आरे नरेश ! कितें जालां रे तुजें ? अशें तोंड कित्याक केलां तुवें ? ' दारान 
गलबलून 

नरेशाक विचारलें . 
' कांय ना रे . मातशें कपल उसळटा , ' नरेशान पांसून व्हरत म्हळे . 

' ब्लड टेस्टबी करून घे आं . मुंबय ही . मलेरिया बी आसत , ' दारान हुसक्यान 
म्हळे . ताणे नरेशाक जोरबी आयला काय म्हणून ताच्या कलपाक हात लावन पळयलें . 
' शिवरींगबी जायना मरे ? ' असोय प्रश्न केलो . 

' ना . हो मलेरिया न्हय ' नरेशान म्हळे . 

उपरांत दोगांयनीय ' क्रिस्तो मोंत ' कंपनीच्या डायरेक्टरावांगडा यशस्वी 
उलोवणी केली . उपरांत दोगय आपल्या ऑफिसांत वचून कामाक लागले . नरेशाक 
मात ऑफिसांत कसलेच काम करपाखातीर मन लागना जालें . शिल्पाच्या स्पश्ट 
न्हयकारान ताचें मन थतरवितर जालें . गरगरूक लाागिल्लें . तरीकय नरेश फायली 
वाचपाक लागलो . कामांत गढून वचपाचो यत्न करपाक लागलो . 

सात जाली तसो नरेश उठलो . स्कुटरीर बांद्राक वचपाक भायर सरलो . मनांत 
परत परत शिल्पाचो आनी ताणे दिल्ल्या स्पश्ट न्हयकाराचोच विचार धूवतालो . 


६० 


पाचूंचो बांद 


' तातूंत कितें जालें ? म्हाका सोयरिको हाडिल्ल्या इतल्या चलयांक हांवें 
न्हयकार दिवंक नाशिल्लो ? शिल्पाक कोणतरी दुसरो भुरगो आवडला जावंये . ताणे 
म्हाकाच पसंत करपाक जाय असो कायदोबी खंय आसा ? ' नरेश येवजितालो . पूण 
ताचे दोळे परते परते दुकांनी भरून येताले . 

आपले कडली चावी वापरून नरेश ब्लॉकांत भिरत सरलो . ताका 
किचनांतल्यान ' खाँ खाँ ' करीत हांसपी आवाज आयकूक आयलो . 

' हो शिल्पाचो आवाज ! शिल्पा आनी हांगा म्हज्या घरांत ? ' नरेश ल्हवूच 
भितर सरलो . हय . थंय शिल्पाच हासतालें . नरेशाच्या आवयक नरेश आपली लॅबोरेटरी 
पळोवन भियेल्ल्येवरी कसो उलयलो तें सांगून हासयतालें . आपूणय ‘ खाँ खाँ ' करीत 
हांसतालें . 

‘ सकाळी म्हाका सरळ न्हयकार दिवन म्हज्या काळजाक जखम करपी हे 
चली आतां म्हज्या घरांत आनीक कित्याक आयलां ? म्हजे जखमेर मीठ चोळपाक ? ' 
नरेशान पळेले . शिल्पा आपूण घरचेच जावन कायलीर पुरयो तळटालें . 

' हो पळे नरेश आयलो . यो रे नरेश . हे चलयेक तूं वळखता ? ' आवयन 
नरेशाक विचारलें . 

' ना . कोण हे ? ' नरेशान मख्ख रावून विचारलें . 

' हे तेंच चली . तुका आवडिल्लें . तुवें ज्याका आज सकाळी आपली घरकान्न 
जाता काय म्हणून विचारिल्लें . ' आवयन मिश्किल हांसून नरेशाक म्हळे . शिल्पाचे दोनय 
पोले गुलाबी जाल्ले . 

' कोण गो बाये तूं ? ' नरेशान तरीकय मख्ख रावून शिल्पाक विचारले . ' पयलीं 
तूं हांवें हाडिल्ले श्रीखंड आनी ह्यो ताज्यो पुरयो खा . मागीर तुका हांव कोण ते सांगतां , 

शिल्पान मोठ्यान हांसत बशेंत घालून श्रीखंड आनी पुरयो मेजार दवरल्यो . आतां 
आवय ‘ खाँ खाँ ' करीत हांसपाक लागली . नरेशाचे तोंड ' आ'च उरलें . मुमुरख्यानी 
हांसत नरेशाची आवय शिल्पाक पळोवंक लागली . ती शिल्पाचेर सामकी खोशी जाल्ली . 

' आरे पापया नरेश ! जर तुका हें शिल्पा आवडटालें जाल्यार ताका 
पयलीं तुवें नकार कित्याक रे दिल्लो ? हाच्या बापोलयान गोंयसून फोन करून शिल्पाची 
सोयरीक तुका हाडटां म्हणून सांगिल्लं . तुका हे हांवें सांगिल्ले तेन्ना तुवें सदचेभशेनच 
न्हयकार दिल्लो मरे . तीन म्हयने जाले हे गजालीक ' आवयन म्हळे . 

' ऑ ! हांवें नकार दिल्लो ? ह्या शिल्पाक हावें नकार दिल्लो ? ज्याचेर हांव 
मरतां त्या शिल्पाक ? ' नरेश अजापलो आनी उपरांत ताका याद जाली . आवयन ताका 
सांगिहें शिरवयकारान गोंयसून आपले पुतणयेची सोयरीक हाडटां म्हणून फोन केल्लो . 

आनी हो शिरवयकार कोण आनी ताची ती पुतणयी कोण हे मातलेगीत 


, 


हो खेळ भावनांचो 


६१ 


1 


येवजिल्याबगर तेन्ना नरेशान आवयक न्हयकार दिल्लो . कारण जळी , स्थळी ताका 
शिल्पाच आपणांक योग्य अशे दिसतालें . 

' अशें आसा तर ! कारण फाटल्या तीन म्हयन्यांक शिल्पान आपणे जावन 
म्हाका केन्नांच फोन कित्याक केलोना तें आतां समजता . काल हांवेंच ताका तुर्जा 
लॅबोरेटरी पळोवंक येता म्हणून फोन केल्लो . तुवे म्हाका नकार दिल्लो . हांवूय तुका 
नकार दितां अशें दाखोवंकच शिल्पा सकाळी म्हजेकडेन अशें वागिल्लं तर ! ' 

नरेश तटास जावन शिल्पाकडेन पळेत उरलो . शिल्पान आपली नदर सकयल 
घाल्ली . ताच्या गालार गुलाब फुलिल्ले . नरेशाक काळजांत खोल खंयतरी उफेल्ल्याभशेन 
भावना जावपाक लागली . 


पाचूंची बांद 


रकानां मास्तर आनी 


पणजेलागीच आशिल्ल्या त्या गांवांत ती मराठी शाळा आशिल्ली . पालास 
कशे आशिल्ल्या एका गिरेस्ताच्या व्हडल्या घराच्या कंपांवडांतच एक आवट - हावम 
आशिल्ले . ह्या ' आवट - हावसाचो ' शाळा म्हणून उपेग करपाक त्या गिरेस्तान दिल्लं . 
सुमार चाळीस वर्सापयलीं हांव हेच शाळेत शिकतालो . आमकां शिकयतालो एक वेंगुर्ला 
वटेनचो मास्तर ताचें नांव कितेंतरी ' रेवणकर , ' बिवणकर ' अशें शें आशिल्लें . पूण 
आमी भुरगी ह्या मास्तराक मात ' रडटां कामां नाय ' मास्तर म्हणत . कारण मास्तर 
मस्ती करपी भुरग्यांक ' रूळा ' ( एक इंच व्यासाची दोन फूट लांबायेची गुळगुळीत 
केल्ली वाटकुळी बडी ) न फोडून काडटालो . भुरगी मार पडटकच बोबो , हुयेली मारताली . 
पूण हो वाटकुळ्या तोंडाचो , मातसो मोठसार आनी मोटको मास्तर कणखर आडतालो , 
' रडटां कामां नाय ' मार खातकच दुखलें तरी सोसपाचें , रडपाचें न्हय अशी अपेक्षा हो 
' रडटां कामां नाय ' ( रकानां ) मास्तर भुरग्यांकडल्यान करी . 

' रकानां ' मास्तराच्या शाळेत शाळेच्या वेळार भुरग्यांचो कुलकुलाटूच चड 
आयकूक येतालो . ' मास्तर मला मारते , मास्तर म्हाजे चिचारे घेते ' असले चित्रविचित्र 
मराठी भाशेतले विकलाप शाळेत दुमदुमताले . हो ‘ रकानां ' मास्तर दत्तात्रयाचो भक्त 
आशिल्लो . बिरेस्तारा दिसा तो सगळ्या भुरग्यांक आपलेबराबर भजन म्हणपाक 
लायतालो , ' दत्तगुरु दास्य करूं पांय धरूया , कवणरुप घेवूनी आम्ही विनवूया तया 
अशे शें एक भजन तो मास्तर सुरेल आवाजांत म्हणटालो ताची आजलेगीत याद जाता . 


ह्या गिरेस्ताचो एक सोयरो आशिल्लो . केशवबाब म्हणून . हो केशवबाबय 
त्याच प्रचंड वाड्यार रावतालो . हो केशवबाब सामको फकाणेर आशिल्लो . तो आनी 
' रकाना ' मास्तर कट्टे इश्ट आशिल्ले . दर शेनवारा शाळा सुटल्याउपरांत केशवबाब 
आनी ' रकानां ' इस्पिकांनी खेळटाले . शेनवारा केशवबाब बेगीन घरा येतालो . 
माळयेवयल्या गॅलेरेंत उबो रावतालो आनी मोठ्यान म्हणटालो , ' मास्तर ! कावळा काळा 
असतो . परंतु तो पांढरेची कां हगतो ? ' केशवबाबाची ही आवडती वाक्यां आयकतकच 


रकानां मास्तर आनी 


६३ 


आमी सगळी भुरगी ‘ खाँ ' करून हांसताली . तेन्ना ‘ रकानां ' मास्तर ' हंकानां ' मास्तर 
जातालो . म्हळ्यार ' हंसता कामा नाय ' असो व्हडलो धेगसो भुरग्यांचेर घालतालो . 
आनी आमकां सगळ्यांक शाळेभायर लायनींत उबे रावून ' लाभ , दोन , तीन , चार ' 
पासून परवचा म्हणपाक लायतालो . रकानां मास्तर मागीर शाळेच्या जनेलाकडे उबो 
रावून गॅलेरेर उव्या राविल्ल्या केशवबाबाकडेन ताण उलयतालो . ' काय केशवराव 
कसं काय ' बी असली मराठी कातरतालो . 

आमी परवचा उंचेल्या आवाजांत दर शेनवारा म्हणटा आसतनाच चुकनासतना 
एक पाद्री थंयच्यान वतालो . तो पाद्री धवो झगो आनी काळे रूशी चेपे घालतालो . 
परवचा चवथेतले दोग शिकयताले आनी हेर भुरगी ते म्हणटात तशेंच परत म्हणटाली . 
परवचा शिकोवपी भुरगी त्या पाद्रीक पळेनाफुडें ' ठो ' म्हणटालीं आनी तो पाद्री आकांत 
चाळवतालो , ' ठो ' म्हळ्यार त्या पाद्रीक राग किद्याक येतालो तो हांव मात नकळ 
आशिल्लो . एकावर एक अकरा ठो ' अशें परवचा शिकोवपी भुरग्यांनी म्हळे की सगळी 
भुरगी ' रिपीट ' करीत ‘ एकावर एक अकरा ठो . ' आनी मागीर घे ! पाद्री चणो कसो 
तणतणटालो . पुर्तुगेजीत ‘ बऱ्यापैकी ' गाळी घालतालो . 

' अरे हे काय चाललंय ? ' अशें ' रकानां ' मास्तर आमकां म्हणटालो . 
त्याचवेळार तो पाद्री मास्तराकय तापयतालो , “ ऑ भॉट ! मास्तोर ! तुच्या भुरग्यांक 
देख दी . ऑ सियोर केसोवा ! तूं कितें चोयता धुंय वोयर राबोन ? ह्या भुरग्यांक देख 
दियाय . ' पाद्री रकानां आनी केशवबाबाचेख्य तापतालो आनी फुडें चलूंक लागतालो . 

' ऑ पातिव ! मातसो राव ' केशवबाब पाद्रीक रावयतालो . पाद्री रावतालो . 
परतून वयर पळेतालो तेन्नांच केशवबाब ‘ एक , दोन , तीन .... ठ्ठो ' अशें आडतालो . 
आमीं परवचा म्हणपी भुरगी आनी ' रकांना ' मास्तरलेगीत केशवबाबाच्या ह्या ' ठ्ठो ' 
कसाथ दिताले आनी उपरांत पाद्री ' मे व्हॉल्त ' करून झपाझप थंयच्यान नाच्च जातालो . 


पाचूंचो बांद 


फिरकी 


सुमार 

वीस वर्माउपरांत ताका हांवें पळेलो . देवळाच्या मंडपांत भायल्या 
बल्कावार तो बशिल्लो ताच्या तोंडार दाढी न केल्ल्यान दाढयेचे खूट वाडिल्ले . घाणयारो 
वास येवपी एक विडी तो फुसकायतालो . ' रागार जावं नाका आं . तूं फाल्गुन न्हय 

परे ? ' 
हांवे ताका विचारिल्लें . 

' हांव फाल्गन ' ताणे अजापान म्हळे . 

हांव अवधूत . वळखलो ? ' हांवें म्हनें . 

' आरे ! हय मरे तर ! कितल्या तेंपान रे हांव तुका पळेतां ? तूं इंजिनीयर जाला . 
कॉन्ट्रक्ट घेता अशें हांवें आयकल्लें . बाकी तूं कसो आसा ? ' ताणे म्हाका वळखून म्हळे . 
हांव म्हज्या बायल भुरग्यांवांगडा जात्रेक आयिल्लों . हांवें तांची फाल्गुनाकडेन वळख 
करून दिली . 

' दुदाची बांय आनी बाणाक लायिल्ली पंचखाद्य मूं ? ' म्हज्या बायलेन 
मुमुरख्यानी हांसून म्हळे . हांव मोठ्यान हांसलो . 

' याद आसा रे फाल्गुन ? भरगेपणांत एक दीस अकस्मात तूं ह्या देवळाभोवती 
भोवूक लागलो . तुज्या ओठार आनी खाडकेर दुदाचे थेंबे आशिल्ले . तूं असो कितें भोंवतालो 
की दिसताले तुका आमकां कटोवपाचें आसा . तेखातीर आमच्या मनांत चड उमळशीक 
निर्माण जाली . ' कितें रे फाल्गुन , ' ' किते रे फाल्गुन ' करीत गोविंद आनी हांव 
तुज्याफाटल्यान लागले . तुवें खूब कायलोज्यो केल्यो . उपरांत आमकां मांगलें , ' एक 
परी म्हाका प्रसन्न जाल्या . तिणे म्हाका एक बांय दाखयल्या . ही दुदाची बांय आमा . 

मात एक अट घाल्या . हांवें ती बांय कोणांक दाखोवंक उपकारना . 
दाखयली जाल्यार ती बांय नाच्च जातली आनी म्हाकाय मागीर त्या बांयचे 

दूद 

मेळचे 
ना . आमी अजापान गल्ल जाल्ले . तवें कितलेशेच दीस आमकां अशेच अजापांत दरिल्ले . 
तुर्वे आमचेकडल्यान आमचे गड्डे , गोफीण , चाकू आदी वस्तु घेतिल्ल्यो , आमकां ती 
दार्चा बांय दाखोवपाचे हायम दाखोवन , आनी जेन्नां त्वें आमकां ती म्हणूक लागलो , 


म्हाका 


फिरकी 


पळेलें मं ? तुमचेखातीर म्हाकाय दुदाची बांय ना जाली . ' याद आसा मरे फाल्गुन ? ' 
हांवें घसघश्यांनी हांसून फाल्गुनाक म्हळे . फाल्गुन मंद हांसलो . 

' तुमी उलयात . आमी जात्रेत भोवपाक वतात देवळांत मेळ्यां ' म्हजे बायलेन 
म्हळे . ' उपकारतां ' हांवें म्हळे . बायल आनी भुरगी फाल्गुनाक आनी म्हाका थंयच 
मोडून गेल्ली . 

' जाणा फाल्गुन ! तुजी म्हाका सदांच याद जाताली हांवें म्हज्या बायलेक 
तुजी ती भुरगेपणांतली सगळी नाडेपेन्नां सांगल्यात . तुका तुवें केल्ल्या धनुष्यबाणाची 
याद आसा हय रे ? तुवे व्हिरांचो धनुष्यबाण केल्लो . एक दीस पंचखाद्य लागिल्लो बाण 
घेवन तूं आमचेकडेन आयलो . तुवें गोविंदाक आनी म्हाका म्हळे , ‘ हांवें आज म्हजो 
बाण मळबावटेन सोडलो . कितें सांगू ? बाण वयर ... वयर ... वयर गेलो . म्हाका दिसता 
मळबांत देवाच्या पायांकडेन तो बाण पावलो . देवान त्या बाणाक पंचखाद्येचो प्रसाद 
लावन परतो म्हजेकडेन सकयल धाडला जावंक जाय . ही पळे ती देवान धाडिल्ली पंचखाद्य . 
तुमका प्रसाद जाय आसत जाल्यार गोविंद ! तुवें म्हाका तुजे बॅट दिवचे पडटलें . आनी 
अवधूत तुवें म्हाका तुज्या सायकलीची पांच वोल्तां . तुवें दिल्ली देवाची पंचखाद्य खावन 
मागीर आमी धन्य जाल्ले . याद जाता रे ? ' हांवें परतोय घसमटून हांसत फाल्गुनाक 
म्हळे . फाल्गुन परतोय मंद हांसलो . 

' आतां गोविंद खंय आसता रे ? ' हांवें फाल्गुनाक विचारलें . 

' गोविंद आतां आदव्होगाद जाला . पणजे पॅक्टीस करता ' ताणे म्हाका 
आमच्या भुरगेपणांतल्या दुसऱ्या सांगात्याविशीं गोविंदाविशी खबर दिली . 

' तुजें आनी गोविंदाचे लग्न बिग्न जालें वो ना ? ' हांवें विचारलें . 

' गोविंद लग्न जावन सुखान संसार करता . ताका तीन भुरगीय आसात . म्हजें 
लग्न जावंक ना . आनी लग्न जावपाक हांव सोदीय ना , तोंड मातशें वांकडे करीत फाल्गुनान 
म्हळे . 

' कितें जालां फाल्गुन ? तूं लग्न जावंक सोदिना कित्याक म्हणटा ? ' हांवें 
विचारलें . 

' म्हजी एक ट्रेजडीच जाल्या म्हणपाक जाता , ' हांव एका चलयेचेर मोग 
करी . आमी दोगांयनीय एकामेकांक वचन दिल्लं आनी आमी लग्न जावपाची आशिल्ली . 
ताच्या आवय - बापायचो ह्या आमच्या लग्नाक विरोध आशिल्लो . तांणी ताचे लग्न दुसऱ्या 
भुरग्यावांगडा करपाचे आफॉर्माद थारायल्लें . लग्नाच्या पयल्या दिसा तें म्हजेकडेन आयलें . 
ह्या आपल्या आवय - बापायच्या बळजबरेक लागून ते आपूण तांकां बेसबरें पानवळ 
भोगयतलेच अश्या निर्धारानूच आयिल्ले म्हळ्यार उपकारता . तूं मात हेर खंयचेच 
चलयेकडेन लग्न जावं नाका अशें ताणे म्हजेलागी मागले . लग्नाचे राती ताणे जीव दिलो . 


६६ 


पाचूचो बांद 


म्हणून हांव लग्न जायना . हांवें दिल्ले वचन हांवें पाळ्ळे नाजाल्यार कोण पाळटलो ? ' 
फाल्गुनान दुखेस्त आवाजांत म्हाका सांगले . 

म्हज्या काळजांत भितर खंयतरी कितें तरी तोपिल्ल्यावरी जालें . ह्या म्हज्या 
मित्राच्या , फाल्गुनाच्या उदात्त , प्रामाणीक विचारसरणेन हांव प्रभावीत जालो . 

' म्हाका खूब वायट दिसता आं हे सगळे आयकून . सामकीच ट्रॅजडी जाली 
मरे तुजी पापया , ' हांवें कळवळून ताचे सांत्वन करीत म्हळे . ' तूं वोगीच खंती जावं 
नाका रे अवधूत ! म्हाका तुजो पत्तो दी . हांव एक दीस तुगेर येतां . आख्खो दीस रावतां . 
पूण आतां म्हाका काम आसा , ' फाल्गुनान म्हाका सांगलें आनी तो उठलो . हांवें ताका 
म्हजे व्हिजिटींग कार्ड दिले . 

' आमी च्या घेवंया मरे . ' हांवें सुचयलें . 

' नाका . नाका . रागार जावं नाका . म्हाका वचपाक जाय ताणे आपलो हात 
आपल्या कल्सावाच्या फाटल्या बोल्सांत घालो आनी ताणे मोठ्यान म्हळे , “ आरे देवा ! ' 

' कितें जालें रे ? ' हांवें विचारलें . 

' हांव म्हजें पैश्यांचे पाकीट घरा विसरलों . म्हाका हे जात्रेदिसा देवकीकृष्णाक 
१०० रुपया दान करपाचे आशिल्ले , ' ताणे आपली बोल्सां सांसपीत म्हळे . 

' काय नज , फाल्गुन ! घे . हे १०० रुपया घे . तूं म्हाका जेन्नां मेळूक येतलो 
तेन्नां परते दी . ' हांवें ताच्या हातांत शंबर रुपयाची नोट रोमीत म्हळे . 

' देव बरें करूं अवधूत , फुडल्या सप्तकांत हे तुका जरूर परते मेळटले , ' 
फाल्गुनान थंडपणान म्हळे आनी तो आपले दुखेस्त तोंड घेवन चलूंक लागलो . 

हांव जेन्नां देवळांत गेलो तेन्नां म्हाका थंय गोविंद मेळ्ळो . 
' आरे अवधूत कितल्या तेंपान रे ? ' म्हाका ग मारीत गोविंदान म्हळे . 

' जाणा गोविंद . फाल्गुनाची दुखेस्त गजाल कळ्ळी म्हाका आतांच . मेळिल्लो 
तो बाबड्याची सामकी ट्रॅजडी जाल्या मरे , ' हांवें गोविंदाक म्हळे . 

' अशे ? फाल्गुन मेळिल्लो तुका ? आपल्या प्रेमाविशी त्या चलयेच्या 
आत्महत्येविशी , आपूण लग्न कित्याक जावंक ना तेविशी फाल्गुनान तुका सांगले काय 
ना ? आपलें पैशाचे पाकीटबी घरा विसरलो काय ना तो ? ' अमुरपिको हांसत गोविंदान 
म्हाका विचारले . 

' हय मरे . हे सगळे ताणें म्हाका सांगलें . हांवें अजापान म्हळे . 

' फाल्गुनान तुजी परतीय एकदां फिरकी घेतल्या . तुका ' दुदाची बाय ' ची 
याद आसा ? देवान बाणाक लायिल्ल्या पंचखाद्येची याद आसा ? ' तो अकॉन्टंट 

म्हणून 


फिरकी 


कॉलेजांत शिर्विस करतालो . ताणे थंय ममार तीन लाखांची अफरातफर केली . तारी 
शिर्विस गेली . ह्या घटनेक लागून ताची ठरिल्ली मोयरीक मोडली आतां तो बेकार 
हेडटा . ' बकरे ' मांपडायता आना पैशे जोडटा . आतां खंयचीच चली ताचेकडेन लग्न 
जावंक मोर्दाना म्हणून ताचे लग्न जावंक ना . ' गोविंदान म्हळे . 

आनी म्हाका याद जाली एकलोच मनास कांय लोकांर्चा सदाकाळ फिरकी 
घेवंक शकता . 


A man can fool some people all the times . 

क्लुब वास्को द गामांत जाल्ल्या तुतुराच्या ( आर्थरा डिसा ) काजाराक 
सुहासान ताका पयलो म्हाका दाखयलो . निळो टेरीनचो सूट , तांबडोच टाय , काळे 
पॉलिश केल्लें चकचकीत बूट , चॅनल नं .५ अत्तराचो घमघम आनी हातांत प्रेसेंट पेपरांत 
बांदिल्ली प्रेसेंटाची कास घेवन तो स्टायलींत भितर आयलो . पिरायेन सुमार ३० 
३५ वर्साचो . येनाफुडें ताणे सगीयांक मान बागोवन अभिवादन केले . हातांतलें प्रेसेंट 
ताणे प्रेसेंटाचे राशीर दवरलें . सामकें संवकळीचे हांसत ताणे खूब जाणांक शंकहँड 
केलो . उपरांत बरें चवीन ड्रिंक्सांचे ग्लास रितें केलें . तरेकतरा काजाराचे खाशेले 
पदार्थ बश्येत घेवन रूचीन खालें . मदीं मदीं ' सणसणीत ' चलयांक वेंचून काडून 
तांचेवांगडा मोगान स्टायलीस्ट डॅन्स केलो . 

एका पाद्रीचे टोस्टाचे उलोवप चालू आसतनाच सुहासान म्हाका म्हळे , 
' तो कोण तो जाणा तूं ? तो एक चामार . खंयच्याय क्लबांत कोणाचेंय काजार 
आसलें आनी ताका कोणाचेच निमंत्रण नासले तरीलेगीत न चुकता तो असल्या 
काजरांक येता . येथेश्ट खाता , पिता , नाचता आनी वता . ' ताचेकडेन पळेत म्हाका हे 
सगळे सुहास सांगतनाच तो म्हजेकडेन आयलो.आपल्या बोल्सांतल्यान ताणे उंची 
3 इंडिया किंग्सां'चें पाकिट काडले . संवकळीच हांसत म्हाका म्हळे ' घे ! सिगार 


ओढ . ' 


' ना ! हांव ओढीना . बैंक्यू ! ' हांवें म्हळे . मात ताची म्हाका लक्तुबाय 
दिसली . न आपयतां अशें काजाराक वचपाक मुजरत धाडस लागता आनी ताका तें 
आशिल्लें हातूत दुबाव ना . पूण त्याभायर राजाराक आयिल्ल्याक व्हंकलकार , 
न्हवरेकार ' तूं कोणावाटेन आयला ' बी अशे प्रस्न विचारीनात . 

क्लुब गाश्पार दियशांत टोनीच्या काजाराक काय दिसा उपरांत ताका हांवें 
पळेलो . क्लब नासयिनालांत जाल्ल्या सिझराच्या काजाराकूय ताका हांवें पळेयल्लो . 
प्रत्येकाकडेन ताणे तशेंच स्ट्रायलीस्ट येवन , एक प्रेसेंट दवरून यथेश्ट खावप , पिवप , 
नाचप केले . डॉली पाशेक आनी पोशाखांत स्टायलीश्ट आयलो . म्हाका पळोवन 

हांसलों . ' गुड इव्हिनींग ' बी म्हणत म्हाका शंकहँड दिलो आनी आपणे हाडिल्लं प्रेसेंट 
राशीर दवरपाक गेलो . तो प्रेसेंट तरी कसले दिता ते 

जाणून 

घेवपाची म्हाका वोगीच 
उमळशीक लागली.ताचे फाटो फाट हां वे हाडिल्ले म्हजे पेसेंट घेवन गेलो . 
कोणाच्याचलक्षांत येवपाक दीनासतना हांवें बोल्सांतल्या फॅल्ट पेनान ताणें दवरिल्ल्या 
प्रेसेंटांच्या काशीर दोन व्हडल्यो फुलयो काडल्यो . व्हंकल डॉलीबरोबर हांवें एक डॅन्स 
केलो . तेन्ना डॉलीक सांगलें . ' डॉली ! तुज्या प्रेसेंटानी तुको दोन व्हडल्यो फुलयो काडिल्ली 
कास मेळटली . त्या काशीत कसलें प्रेसेंट आसा तें म्हाका कळय आं . 

' ओह ! डोंट बी मिसचिवस , ' डॉलीन फकाणांनी म्हाका दटायलो . ताका 
हांवें कितें तरी मस्करी केल्याशी दिसली . 


C 


' ना डॉली ! ते प्रेसेंट म्हजें न्हय . म्हज्या प्रसेंटावांगडा म्हजे कार्ड आसा . 
म्हाका मात ते काशीत कसलें प्रेसेंट आशिल्लें तें सांगूच आं . ' हांवें डॉलीक सांगले 
आनी डॉलीन म्हळे , ‘ ओ.के. 

' हॅलो ! अवधूत ! दोन फुलयांची कास उघडली . काशीत आमकां दोगांकुय 
सुखाचो संवसार करपाखातीर दोनवर्सा तरी फॅमिली - प्लॅनिंग करपाचो उपदेश केल्लें 
एक पत्र , निरोधाची एक डझन बॉक्सां आनी ' माला डी'ची स पाकिटां मेळ्ळी . 
पत्रासकयली सही वाचपाक येना . ' दुसरे दिसा फोन करून डॉलीन म्हाका हांसत 
हांसत सांगलें . 

म्हळ्यार तो फकत धाडशीच नाशिल्लो . ताका ‘ तकलीय ' आशिल्ली . न 
आपयतां झंतान काजाराक वचून यथेश्ट खावप , पिवप आनी नाचप करपाची 
कापाझदाद तर ताका आशिल्लीच त्याभायर ताका ‘ हॅल्थ सेंटरांत ' फुकट्याक मेळटात 
त्या निरोध आनी कुटुंब नियोजनाच्या गुळ्यांचो इतलो बरे रितीन उपयोग 
करपाची बुध्द आशिल्ली . 


७० 

त्या दिसा म्हाका सकाळच्या सात वरांचेर एक ॲपोयंटमेंट आशिल्लो . सात 
वरांचेर पावतलों जाल्यार ‘ मॉर्निंग ड्युटीज ' स तिसांक सोपोवंक जाय आशिल्ल्यो . 
म्हूण फांतोडेर चारांकूच जॉगिगांक सुरवात केली . काळोख आशिल्लो म्हूण हातांत 
बॅटरी घेवन धांवतालों . हय . फाटल्यास म्हयन्यांक हांव ' जॉगिंग ' करपाक लागला ..... 

ताचें जालें कितें ! सम्हयन्यापयली पावसाउपरांत एका दोतोर इश्टाकडे हांव 
जेवंक गेल्लो . ताचें वजन पळोवपाचे मशीन थंयच बसकेच्या कुडीत आशिल्लें . सहज 
म्हूण हांवें म्हजें वजन पळयलें जाल्यार ते ७५ किलोग्रॅम जाला . दोतोर इश्टान म्हाका 
म्हळे , ' तुज्या ५'४४-५'४८ उंचायेक ६० ते ६३ किलोग्रॅम वजन उपकारता . हांव 
इतलो ' वजनदार ' मनीस जाला हे पळोवन हांवें जॉगिंग परतून करपाचे थारायल्लें . 
हरशी पंदरा वर्सापयलीं हांव सदांच सकाळीफुडें सुमार २५ मिनटां धांवतालों . ' जॉगिंग ' 
हे धावपाचे अविल्हें नांव . तेन्ना हांव बुटबी घाल्याबगर धावं . तेन्नां हांव करंझाळच्या 
' केवण्या ' वाड्यार रावं . उपरांत करंझाळेच्याच ' केरांत ' वाड्यार रावपाक आयलों 
तेन्ना कांय दीस हांव मिरामारच्या प्रायवेल्यान धावं . उपरांत काय वर्सा ' जॉगिंग ' 
केलेंचना . पूण एक दीस जेन्ना वेळेवयल्यान ' जॉगिंग ' करूंक गेलों तेन्ना हांवें सक्काळीफुडें 
वेळेर लायनीत बिगर - गोंयकार लोक लेंडे ' मारपाक बशिल्ले पळयले . दुर्गंधी नाकाक 
सामकी झोंबली आनी ' जॉगिंग ' त्याच दिसा बंद केलें . 

स म्हयन्यांपयलीं ' जॉगिंग ' परतून सुरवात करपाचे जेन्नां थारायलें तेन्नां हांव 
बेगोबेग ' आंगल्या ' गेर गेलो . ' जॉगिंगा ' खातीर खास धवें टी शर्ट , धवें मोटके कलसांव , 
धवे बूट 

आनी धवे मेंयबी विकत घेतले . मिरामार वेळेवयलें सक्काळचे ‘ प्रातर्विधी 
दर्शन आनीक आनीक घेवपाची म्हजी मातूय इत्सा नाशिल्ल्यान हांवें केरांतल्यान 
ताळगांवां वचपाक जो रस्तो आसा ताचेवयल्यान धांवपाक सुरवात केली . आज स 
म्हयन्याउपरांत हांव ताळगांवां वतां , ताळगांवच्यान ' केवण्या ' वतां आनी उपरांत 
' केरांत ' परतता . वचप - येवप हे सगळे अंतर धरल्यार सुमार पांच किलोमीटर जाता . 


पांचूचो बांद 

म म्हयन्यांपयनी पयल्याच दिसा म्हजो चलो म्हजे बराबर आशिल्लो . 
' वजनदार ' जावपांत तोटो कितलो आमा तें पयल्याच दिसा म्हाका कळ्ळे . एका 
किलोमिटरारूच जेन्नां हांव खर्शवन रावलों तेन्त्रां म्हजो चलो हांसत हांसत धांवत फुडें 
गेलो आनी इगर्जेकडल्यान धांवत परतलो . म्हज्या पायांनी गुळे आयिल्ल्यान हावाशिवा 
करून चलत घरा परतलो . तेन्नां म्हजो चलो सुस्त डाराडूर न्हिदिल्लो . ' बाबाक धांवपाक 
जमना .. खर्शेवन थांबलो , ' आदी भरपूर कॉमेंट्स ते दिसा म्हज्या चल्यान म्हजेर मारले . 
पूण म्हज्या चल्याचो ‘ जॉगिंगा'चो उत्साह फकत एकूच दीस उल्लो . दुसऱ्या दिसा 
' जॉगिंगा ' खातीर ताका सक्काळीफुडें उठोवंक गेलों जाल्यार तो कसोच उठलोना . ' हांव 
येना रे . म्हाका न्हिदूंक जाय ' अशें , ‘ जीव आसल्यार भीक मागून खायन ' अशा 
आविर्भावान ठामपणान म्हाका सांगून ताणे आपले तकलेवयल्यान पांगरूण ओडून घेतले 
आनी तो औग्गी न्हिदलो . 

पयल्या सप्तकांत एक किलोमीटर , दुसऱ्या सप्तकांत दोन किलोमीटर अशे 
वाडयत वाडयत हांव देडा म्हयन्याउपरांत वचप आनी परतप अशें मुमार पांच किलोमीटर 
चुकनासतना धांवतां . 

वजनदार जावपाचो एकच फायदो म्हळ्यार सुणी धांवतना फाटल्यान 
लागनात . खूब वपियलीं हांव सामको ‘ कडक्या ' आशिल्लो . धावूक वतना एक ल्हानशी 
बडी हातांत घेवन धावं . कारण चडशी जी सगळी सुणी फाटल्यान लागताली तांकां हे 
बड्येचो उपयोग जातालो . आतां मणी फाटल्यान लागनात . धव्या कपड्यांतलो एक 
प्रचंड प्राणी धावत येतना पळयतकच ती फाटल्या पायांत शेंपडी घालून कुशीक रावतात . 

साडे - पांच ते स मेरेन हांव घरांतसून ' जॉगिंगा’क भायर सरतां . केरांतल्यान 
ताळगांवां वचपी रस्त्याच्या पयल्या व्होल्तावयलें ‘ कपेल ' जातकच दोतोर गुड्याचें घर 
लागता . दोतोराच्या घरामुखार एक विचित्र मुणो दिश्टी पडटा . विचित्र म्हणपाचे कारण 
म्हळ्यार ह्या सुण्याक मानृच ना . फाट पालखेसारखी बागवलेली आशिल्ल्यान हो सुणो 
' मुणो ' कसो दिसचना . तरम कमो दिसता . हांव धांवत ताचेकडे पावनाफुडें तो तरस 
कमो उबो रावता . आपले फाटिच्या कमानीवयले केस कांटे आयिल्याभशेन उबे करता 
आनी रस्त्याचे कुशीक वता . 

मागीर लागता ऑक्झिलियम कॉन्व्हेंट स्कल . मक्काळीफ . ह्या कान्व्हेंटांतल्यो 
दोग- चौग तरी माद्री धवोफुल्ल पोशाख घालून मिमाक वचपाक भायर सरतना दिसतात . 
म्हाका पळयतकच त्यो ‘ गडमार्निग ' अश्यो शुभेत्सा म्हाका दितात . हाव्य परतून 
' गुडमोर्निंग ' म्हणून तांका प्रतिशुभेत्मा दिता . 
आझिलियमामखार आता एक नवीन हाटेल दोन मजली इमारतीत 

सुरू 


تی 

जालां . बार आनी रेस्टॉरंटासयत . ह्या हॉटेलांत आत्र्यापययन टुरिस्ट लोक आपल्या 
दोन बसीसयत रावतात . भायर व्हरांड्याचेरूच कितलेशेच लोक न्हिदिल्ले आसतात . 
थोडे ' कावळ्याची आवय ' कशे सक्काळीफुडें उठून गोंयचे सैमीकसौदर्य पळोवंक 
व्हरांड्याचेरूच उबे राविल्ले आसतात . केन्नाकेन्नांय ह्या टुरिस्टांची ल्हान ल्हान भुरगी 
म्हाका पळोवन ‘ गुडमोर्निंग अंकल ' बी म्हणून म्हाका शुभेत्सा दितात . ' अंकल ' बी 
म्हणून आयकनाफुडें हांव आतां जाणटो जाला हे म्हाका जाणवता आनी हांव 
भारदस्तपणान ताका ‘ गुडमॉर्निंग ' म्हणत प्रतिशुभेत्सा दितां . ह्या हॉटेलाउपरांत रस्तो 
बांदावयल्यान वता . ह्या पाचव्याचार बांदाकूच हांवें ‘ पाचूचो बांद ' अशें नांव दिला . 
बांदाच्या दोशी वटेनी शेतां आसात . शेतकामती हांगा वायंगण रोयतात . मिर्गार फकत 
' सर्द ' रोयतात . सर्दाची कापणी जातकच शेतकामती ह्या दोनूय वटेनच्या शेतांनी 
तरेकतरा शाकभाजी लायतात . गड्डे , मिरसांगो , काळंगां , कोब , मुळे , चवळ्यो , हळसांदे , 
तांबडी भाजी , धवी भाजी , कोंकणदुदी , वाल , पात , गाजर , चिडकी , फ्लावर , कणंगां , 
वट्टेलांव , पालक , मेथी , माडयो , कारांदे , वालपापडी आदी भाज्यो शेतांनी लायिल्ल्यो 
दिसतात . ह्या शेतांनीच रोजां आनी निळ्या फुलांचेय रोपे लायिल्ले दिसतात . थोडेकडेन 
मको आनी उसूयबी थोडे प्रमाणांत लायिल्लो दिसता . फांत्या पारार ह्या शेतांनी शेतकामती 
तांच्यो बायलो , चलयो आनी चले अर्देअदिक उदकान आनी घामान भिजून शेताच्या 
उदकाच्या फोंडातलें जमा जाल्लं उदक मातयेच्या बुडकुल्यांनी काडून भाज्ज्ये - रोप्यांक 
घालतना दिसतात . कांय शेतांच्या कुडक्यांनी कितल्योश्योच ‘ सोलिटरी रिपर्स ' 
( एकसुऱ्या आपल्या शेतात काम करपी चलयो ) आपल्या शेतांच्या रोप्यांक उदक आनी 
सारें बिरे घालतना , आनी भाजी तोडून साकांत भरतना दिसतात . 

“ Behold her single in the field the solitary reaper " 
कवितेतली पयली वोळ ह्या एकसुन्यानी काम करपी शेतकामत्यांच्या चलयांक 
पळयतकच म्हाका याद जाता . ह्या बांदार ताळगांवच्या इगर्जेमेरेन माड नात . आसात 
पन्नास पन्नास मेत्रांचेर लायटीचे खांबें . केन्नाकेन्नांय फकत ह्याच बांदार दाट धुकें पडिल्लं 
आसता . धुक्याच्यो चादरी एका शेतांतल्या बांदावयल्यान दुसऱ्या शेतांत वतात . 
धुक्यांतल्यान वतना , लायटीच्या खांब्यावयल्यो ट्यूबलायटी नक्षत्रांसारक्यो चकचकतात 
आनी म्हाका हांव मळबांतल्यान धांविल्ल्याचो भास जाता . 

हो पाचूचो बांद इगर्जेकडेन ‘ रायट अँगल ' घेता आनी हांगास्नूच हो पाचूचो 
बांद चड पाचवो आनी चड सोबीत दिसपाक लागता . इगर्जेमुखार स्मार दोनशें मेवार 
आसा शिमितरी . हे शिमितरीच्या दुर्गाक धवोच रंग दिल्लो आसा . आनी दारारूच ( ‘ आर . 
आय . पी . ' ) ( Rest in peace ) ही अक्षरां काळ्या रंगात मोठ्ठी पितारिल्ली आसात . 


Valirashaseas 


नऊ . 


.. 


" कोकणी कथेच्या मळार जेन्ना दत्ता श्रीपाद नायक या 
तरुण इंजिनियरान प्रवेश केलो तेन्ना रसिकांचे लक्ष तांचेर 
थिरावलें . परंपरेन दाखून दिल्ली कथेची फास्की मोडून धतरच्या 
फार्टीतल्यान नाजूक लवलवीत कोंम फुटचो तशे तरेची तांची 
कथा . तातूंतल्या पात्रांची व्यक्तिमत्वां ओढलायणी आनी खुबच 
आगळीवेगळी . कथातंत्राच्या आनी मंचाच्या नेमांत तांची कथा 
बसू वा न बसूं कथेचो प्रभाव वाचप्याच्या मनाचेर लांबकाळमेरेन 
उरता आनी तागेल्यो आनीकय कथा वाचपाची उमळशीक 
वाडटा . प्रतिभा आसूनय या लेखकान साहित्याची साधना 
सातत्यान केल्ली ना . पुण जेन्ना तांचेर भार येतलो तेन्ना ते 
सगळी कामां कुशीक सारून साहित्य सेवेक माथे मारतले 
हातूंत दुबाव ना . तसलें कथासाहित्य हें खंयचेय भाशेक 
अभिमान दिसचो अशें आसता . एकेक चित्र रंगोवन पुराय 
वेत्राचो देखाव उबो करप आनी तो सगळ्या अपूर्णांक जोडून 
तांकां पूर्णत्व दिवपी असो विचार आनी उतरांचो सुमेळ हे 
कथांनी पळोवंक मेळटा . 

